

مولوی مودودی صاحب کے رسالہ ”ختم نبوت“ پر

علمی تبصرہ



شائع کردہ

نظرات نشر و اشاعت قادیان

مولوی مودودی صاحب کے رسالہ



”ختم ثبوت“

علمی تبصرہ



مصنفہ

قاضی محمد نذیر صاحب فاضل

نام کتاب: مولوی مودودی صاحب کے رسالہ
تصنیف: ختم نبوت پر علیٰ تبصرہ
تعداد: قاضی محمد نزیر صاحب فاضل
مطع: مئی 2017ء
ناشر: اشاعت حذاب ابرار اول کپوزڈ:
طبع: 1000
ناظرات نشر و اشاعت قادریان
طبع: فضل عمر پرنگ پریس قادریان
ضلع: گوردا سپور، پنجاب، انڈیا

Name of the Book: Maulvi Maudoodi ke risala

Khatm-e-Nubuwwat par Ilmi Tabsirah

Written by: Qazi Muhammad Nazeer Fazil

Present edition (India): 2017

Quantity: 1000

Printed at: Fazl-e-Umar Printing Press Qadian

Published by: Nazarat Nashr-o-Isha'at Qadian-143516

Distt: Gurdaspur, Punjab, India

پیش لفظ

مولوی ابوالا علی صاحب مودودی نے صوبائی اور قومی اسمبلیوں کے انتخابات کے موقعہ پر جماعت احمدیہ کے خلاف اپنا رسالہ ”ختم نبوت“ ہزارہا کی تعداد میں شائع کرو اکر جماعت احمدیہ پر منکر ختم نبوت ہونے کا جھوٹا الزام لگایا ہے اور مسلمانوں میں نفرت پھیلانے کی کوشش کی ہے۔ ہم اس رسالہ پر علمی تبصرہ الیشن گذر جانے کے بعد شائع کر رہے ہیں تا اس کی مذہبی حیثیت میں کسی سیاسی غرض کا شائینہ نہ پایا جائے۔ حضرت بانی سلسلہ احمدیہ کے الفاظ میں ہمارا عقیدہ یہ ہے:-

(ا) ”ہم اس بات پر سچا ایمان رکھتے ہیں جو فرمایا وَلِكُنْ رَسُولَ اللَّهِ وَخَاتَمَ النَّبِيِّينَ“ (ایک غلطی کا ازالہ مطبوعہ ۱۹۰۴ء)

(ب) ہمارے نبی صلی اللہ علیہ وسلم خاتم الانبیاء ہیں اور آپ کے بعد کوئی نبی نہیں سوائے اس کے جو آپ کے نور سے متور ہو اور اس کا ظہور آپ کے ظہور کا ظل ہو“ (الاستفتاء صفحہ ۲۲ ۱۹۰۴ء)

جمہور علمائے امت بھی مسح موعود کو بموجب حدیث نبوی امتنی نبی تسلیم کرتے چلے آئے ہیں۔ اور ایک گروہ مسلمانوں کا مسح کے نزول کی حدیثوں سے امام مہدی کا مثیل عیسیٰ ہونا مانتا چلا آیا ہے۔ (اقتباس الانوار صفحہ ۵۲)

جماعت احمدیہ بھی اس سچائی پر قائم ہے کہ حضرت عیسیٰ علیہ السلام قرآن مجید کی آیات پیش کی رو سے وفات پاچکے ہیں اور نزول مسیح سے ان کے مثیل کی آمد مراد ہے۔

عالی مرتبہ علامہ محمود اشکنوت جواز ہر کی دینی یونیورسٹی کے ریکٹر ہیں لکھتے ہیں:-
 ”قرآن کریم اور صحیح و مستند احادیث میں ہمیں ہرگز کوئی ثبوت نہیں ملتا جس پر ہم اس عقیدے کی بنیاد رکھ سکیں کہ عیسیٰ علیہ السلام مادی جسم کے ساتھ آسمان پر اٹھائے گئے اور وہ اب تک بقید حیات موجود ہیں اور اس وقت تک زندہ رہیں گے جب تک وہ آخری زمانہ میں زمین پر نہ آ جائیں“

(مجلہ الازھر فروری ۱۹۶۰ء)

علامہ محمود اشکنوت سے پہلے مفتی دیار مصر یہ علامہ رشید رضا مرحوم فرماتے ہیں:-
 ”حضرت عیسیٰ علیہ السلام کا ہندوستان میں بھرت کر کے وہاں وفات پاجانا عقل نقل کے خلاف نہیں“ (رسالہ المنار جلد ۱۵ صفحہ ۹۰۰، ۹۰۱)

علامہ اقبال فرماتے ہیں:-

”احمد یوں کا عقیدہ کہ حضرت عیسیٰ علیہ السلام ایک فانی انسان کی طرح وفات پاچکے ہیں اور ان کی دوبارہ آمد کا مطلب یہ ہے کہ رُوحانی لحاظ سے ان کا مثلیں آئے گا کسی حد تک معقولیت کا پہلو لئے ہوئے ہے“
 (آزاد ۱۹۵۱ء پریل ۱۹۷۸ء تحریک احمدیت و ختم نبوت)

مودودی صاحب کو دعوت

مودودی صاحب اپنے رسالہ میں حضرت عیسیٰ علیہ السلام کے مادی جسم کے ساتھ آسمان سے اُترنے کی امید دلاتے ہیں۔ آسمان سے مادی جسم کے ساتھ اُترنا تجھی ممکن ہے کہ پہلے ان کا مادی جسم کے ساتھ آسمان پر جانا ثابت ہو اور وہ آسمان پر بقید حیات ہوں۔ لہذا ہم مودودی صاحب کو حیات و وفات مسیح علیہ السلام کے مسئلہ پر تحریری مبادله افکار کی دعوت دیتے ہیں گو

ہمیں امید نہیں کہ مودودی صاحب اس کے لئے تیار ہوں کیونکہ وہ صاف کہہ چکے ہیں:-

”حیاتِ مسیح اور رفع الی السماء قطعی طور پر ثابت نہیں۔ قرآن کی مختلف آیات

سے یقین پیدا نہیں ہوتا،“ (تقریر اچھرہ ۲۸ / مارچ ۱۹۵۱ء)

جب مودودی صاحب کو ان کے مادی جسم کے ساتھ آسمان پر جانے کا یقین ہی پیدا نہیں

ہوا تو وہ ان کے آسمان سے مادی جسم کے ساتھ اُتر آنے کا یقین کیسے دلاتے ہیں؟

اگر مودودی صاحب اس فیصلہ کے لئے آمادہ نہ ہوئے تو صاف ظاہر ہے کہ ان کا رسالہ

محض سیاسی نوعیت کا حامل تھا۔ ان کا مقصد احمدیوں کو قتل کرنا نہ تھا بلکہ جماعت احمدیہ کے

خلاف محض فتنہ پردازی تھی۔



.....

اندکس علمی تبصرہ

i	پیش لفظ۔ بانی سلسلہ احمدیہ اور ان کی جماعت آنحضرت صلی اللہ علیہ وسلم کو خاتم انبیاءں یقین کرتے ہیں	1
ii	علمائے مصر اور علامہ اقبال وفات مسح کے قائل ہیں	2
ii	مودودی صاحب کو حیات مسح اور ان کے مادی جسم کیسا تھا آسمان پر اٹھایا جانے کے متعلق مبالغہ اتفاق کی دعوت	3
1	آغاز علمی تبصرہ جماعت احمدیہ کا خاتم انبیاءں کے معنوں میں جمہور علمائے امت سے اتفاق	4
3	مودودی صاحب کا دعویٰ کہ خدا نبی بھیج تو وہ قرآن و حدیث کا ریکارڈ مندرجہ رسالہ ختم نبوت پیش کر کے موآخذہ الہی سے فتح سکتے ہیں	5
3	یہودیوں کا مودودی صاحب کی طرح ریکارڈ انکار مسح پر موآخذہ سے بچنے کیلئے	6
4	مودودی صاحب کے ریکارڈ پر ہمارا سوال نمبر ۱ وہ ہمارے جوابی ریکارڈ کو پڑھ کر جواب دیں	7
5	ختم نبوت کی حقیقت آیات قرآنی کی روشنی میں اور امام راغب اور علامہ بیضاوی کی تفسیر	8
7	سوال نمبر ۲۔ اس تفسیر کی صورت میں مودودی صاحب خدا کو کیسے الزام دے سکتے ہیں	
8	احادیث سے امکان نبوت کا روشن ثبوت اور امام علی القاری علیہ الرحمۃ کی تشریع اور خاتم انبیاءں کے معنی کی تعیین کرنا کہ ناسخ شریعت اور امت محمدیہ کے باہر سے کوئی نبی نہیں آسکتا	9

	بزرگان دین کے اقوال سے مودودی صاحب کا رد اور آیت خاتم النبیین اور حدیث لانبی بعدی وغیرہ کی تشریح کہ تشریح نبوت بند ہوئی ہے نہ کہ مطلق نبوت	10
12	حضرت ام المؤمنین عائشہ صدیقہؓ کا قول اور اسکی تشریح امام محمد طاہرؑ کے قول سے	11
12	سوال نمبر ۳۔ کیا مودودی صاحب ام المؤمنینؓ کو بھی منکر ختم نبوت قرار دیتے ہیں؟	
13	حضرت مجی الدین ابن عربی علیہ الرحمۃ کے اقوال کہ تشریح نبوت منقطع ہے نہ مقام نبوت نیز ظلی نبوت اور خاتم النبیین کے معنی اور بزرگوں کے اقوال	12
20	ان سب بزرگوں کی بلند حیثیت اسلام میں اور ان کے زمانہ کا پہلی صدی ہجری سے ہمارے زمانہ تک امتداد اور ان کا دنیاۓ اسلام کے اہم حصوں سے تعلق	13
21	ہمارا سوال نمبر ۴ ان بزرگوں کے اقوال کی روشنی میں کیا مودودی صاحب انہیں ختم نبوت کا منکر قرار دیں گے؟	14
22	مولوی حکیم سید محمد حسن امر وہی کے نزدیک نبوت کی دو قسمیں۔ شارع اور غیر شارع اور صرف شارع کا انقطاع ہے۔ غیر شارع منقطع نہیں	15
22	حضرت بانی سلسلہ احمدیہ کا دعویٰ آپ کے الفاظ میں	16
23	وفات مسیح کا ثبوت از روئے قرآن و حدیث	17
23	مودودی صاحب کے اس خیال کا ابطال قرآن و حدیث سے کہ حضرت عیسیٰ علیہ السلام دوبارہ زندہ ہو کر آئیں گے	18
25	سوال نمبر ۵۔ اگر دوبارہ زندہ ہو کر آئیں گے تو نزول مسیح کی حدیثوں کی کیا تعبیر کریں گے؟	19
26	سوال نمبر ۶۔ وفات مسیح فرض کر کے مودودی صاحب کے نزدیک احادیث متعلقہ نزول مسیح کی تعبیر ان کا مرکر زندہ ہونا ہو سکتی ہے تو مثیل مسیح آنا کیوں نہیں ہو سکتی؟	20
27	حدیث امام کم منکم کی تشریح	21
28	از روئے آیت استخلاف کوئی غلیظہ امت محمدیہ کے باہر نہیں آ سکتا	22

29	سوال نمبر ۲۹ آیت استخلاف کی موجودگی میں عیسیٰ علیہ السلام کیسے آسکتے ہیں؟	23
	مودودی صاحب کے اس خیال کا رہا از روئے حدیث نبوی کہ مسح موعود نبی کی حیثیت میں نہیں ہوگا اور اس پر وحی نہیں آئے گی۔ ہمارا سوال نمبر ۸ کہ	24
30	جب رسول کریم صلی اللہ علیہ وسلم مسح موعود کو نبی اللہ قرار دیتے ہیں تو مودودی صاحب کو انکار کا کیا حق ہے	25
	سوال نمبر ۹ جب حدیث میں مسح موعود کے نبی اللہ اور اس پر وحی نازل ہونے کا ذکر موجود ہے تو مودودی صاحب نے یہ حدیث پوری درج کیوں نہیں کی	26
31	علامے امت کے نزدیک مسح موعود نبی ہوگا	27
	مسلمانوں کے ایک گروہ کا عقیدہ رہا ہے کہ مسح علیہ الاسلام کا مہدی میں بروزی نزول ہوگا از روئے احادیث مسح و مہدی ایک ہی شخص ہے	28
32	علامے امت کا ذہب کہ مسح موعود پر وحی نازل ہوگی	29
35	مودودی صاحب کی امام غزالی کے کلام میں صریح تحریف اور امام صاحب پر افتراء سوال نمبر ۱۰ کیا مودودی صاحب امام غزالی کی طرف اپنے منسوب کردہ الفاظ ان کی کتاب الاقتصاد سے دکھلا سکتے ہیں	30
37	آیت خاتم النبیین کی تفسیر	31
38	مودودی صاحب کی تفسیر اور اس کا رذ	32
42	اصل سیاق آیت کی رو سے تفسیر	33
42	مولوی محمد قاسم صاحب نانو توی بانی مدرسہ دیوبند کے نزدیک سیاق آیت سے تفسیر	34
43	خاتم النبیین کے حقیقی لغوی معنے سے مودودی صاحب کا انکار	35
44	لغت کی مستند کتاب مفردات راغب میں ختم کے لغوی معنے اور ان کا مفاد	36
45	آخری اور بند کرنا مجازی معنی ہیں۔ حقیقی معنی کا قرآن مجید موید ہے	37

46	مودودی صاحب کا افضل انبیاء کے معنوں سے جو حقیقی معنے کو لازم ہیں انکار	38
47	خاتم کے محاورات اور ان کے لغوی معنی سے مطابقت	39
49	مودودی صاحب کا فیضان نبوت محمد یہ سے انکار	40
51	سوال نمبر ۱۱ کیا مودودی صاحب امام راغب کے معنی کو جھلا سکتے ہیں	41
51	حدیث آخر الانبیاء کی تشریح اور مودودی صاحب کی تشریح کا رد	42
	سوال نمبر ۱۲ اگر آنحضرت صلی اللہ علیہ وسلم مطلق آخری نبی ہیں تو آپ نے مسح موعود کو کیوں نبی اللہ قرار دیا؟	43
52	مسلمہ کذاب سے لڑائی کی وجہ بغاوت تھی نہ دعویٰ نبوت	44
53	مسلمہ تشرییعی نبوت کا مدعا تھا	45
55	حضرت ابو بکرؓ کی احتیاط اور مودودی صاحب کی بے احتیاطی اور ظلم	46
56	کیا مودودی صاحب کہہ سکتے ہیں کہ مسلمہ امتی نبوت کا مدعا تھا (سوال نمبر ۱۳)	47
	ختم نبوت کے متعلق مودودی صاحب کے پیش کردہ مفسرین کے آقوال اور اجماع امت کی کیفیت	48
57	سوال نمبر ۱۴ کیا مودودی صاحب امتی نبی کے انقطاع پر اجماع امت ثابت کر سکتے ہیں	49
58	صدر و نبوت مودودی صاحب کے اس خیال کا رد کہ مسح موعود نبی نہیں ہوگا	50
59	سوال نمبر ۱۵ کیا صدر کی موجودگی میں نائب صدر کو خلاف آئین قرار دے سکتے ہیں	51
	مودودی صاحب کے نزدیک نبی کی حقیقت اور مسح موعود کا اس قسم کی نبوت کے دعویٰ سے انکار	52
59		

61	مسح موعود اور دجال کی حقیقت اور مودودی صاحب کا حالیہ نظریہ	53
	مودودی صاحب کے خیال کا رد کہ دجال فلسطین کے یہودیوں میں مسح موعود کا	54
63	دعویٰ کر کے کھڑا ہوگا	
64	دجال سے متعلقہ احادیث پر مودودی صاحب کا سابقہ تبصرہ	55
66	سوال نمبر ۱۶ و ۷ ا متعلق دجال	56
66	مودودی صاحب کی طرف سے حدیث کے الفاظ یکسر اصلیب و یقشل الخنزیر کی تاویل	57
67	اور اس پر ہمارا سوال نمبر ۱۸	58
68	مودودی صاحب کا حیات مسح اور رفع الی اسماء پر بیٹک اور ہمارا سوال نمبر ۱۹	59
	مودودی صاحب کے قول کہ حقیقت کا بے نقاب کرد بینا حکمت خداوندی کے خلاف	60
69	ہے کی روشنی میں ہمارا سوال نمبر ۲۰	
	مودودی صاحب کا قول کہ عیسیٰ علیہ السلام کو سب لوگ مقابلہ کے بغیر قبول کر لیں	61
69	گے اور اس پر ہمارا سوال نمبر ۲۱	
70	مودودی صاحب کی بے اصولی اور ہمارا مسلک احادیث کے متعلق	62
71	دجال کے ظہور اور مسح موعود کے نزول کی احادیث کی صحیح تعبیرات	63
74	دجالی تحریک و فتنہ عیسائیوں سے پیدا ہونے والا تھا ازروئے قرآن و حدیث	64
78	دجالی تحریک کا لمباعرصہ تک مقابلہ ہوگا ازروئے حدیث	65
	آخری گزارش - مودودی صاحب کا دجال کبھی ظاہر نہیں ہو گا نہ حضرت عیسیٰ علیہ	66
82	السلام کبھی آسمان سے مادی جسم کے ساتھ اتریں گے	
	حضرت مسح موعود کا ایک اعلان اور پیشگوئی - حضرت عیسیٰ علیہ السلام کے آسمان سے اُترنے کا عقیدہ لوگ مایوس ہو کر چھوڑ دیں گے	67

.....☆.....☆.....

سید ابوالا علی مودودی صاحب کے رسائلہ ختم نبوت پر

علمی تبصرہ

اور

ان سے چند سوالات

مولوی ابوالا علی مودودی صاحب نے حال ہی میں جو رسائلہ ختم نبوت کے عنوان سے تحریر کیا ہے اس میں لوگوں کو حضرت عیسیٰ علیہ السلام کے آسمان سے اصالٹا اُترنے کی طبع خام دلا کر انہیں مسلوب النبوة قرار دیا ہے تا وہ آیت خاتم التّبیین کے اپنے مزوم معنے "آخری نبی" قرار دے سکیں۔ حالانکہ تمام علمائے امت مسیح موعود کو آخر حضرت صلی اللہ علیہ وسلم کے تابع نبی یقین کرتے چلے آئے ہیں اور اس طرح وہ آخر حضرت صلی اللہ علیہ وسلم کو آخری شارع اور آخری مستقل نبی یقین کرتے رہے ہیں جماعت احمد یہ بھی ان معنوں میں آخر حضرت صلی اللہ علیہ وسلم کو آخری نبی یقین کرتی ہے مگر مودودی صاحب اپنے مزوم معنے کے پیش نظر محض فتنہ انگیزی کے لئے جماعت احمد یہ کو منکر ختم نبوت قرار دے کر کافر ٹھہراتے ہیں۔ حالانکہ ان کے مزوم معنی کو اگر درست سمجھ لیا جائے تو وہ تمام علمائے امت منکرین ختم نبوت قرار پاتے ہیں جو حضرت عیسیٰ نبی اللہ کے آخر حضرت صلی اللہ علیہ وسلم کے بعد مسلوب النبوة ہو کر آنے کے عقیدہ کو درست نہیں سمجھتے بلکہ کفر سمجھتے ہیں۔

مولوی مودودی صاحب کا یہ مضمون تعلیم یافتہ اور روشن خیال مسلمانوں اور علامہ اقبال کے

مکتب خیال کے حامیوں کے لئے سخت قابل تجسس ہو گا جو حضرت عیسیٰ علیہ السلام کو وفات یافتہ
ماننتے ہیں اور ان کے آسمان سے اصالتاً آنے کے قائل نہیں۔

جماعت احمدیہ کے علماء کو آیت خاتم النبیین کے ان معنوں سے علمائے امت کے ساتھ
اصولی اتفاق ہے کہ آنحضرت صلی اللہ علیہ وسلم آخری شارع اور آخری مستقل نبی ہیں اور یہ کہ مسح
موعد ایک پہلو سے امتی ہے اور ایک پہلو سے نبی۔ اگر جماعت احمدیہ کو ان علماء سے کوئی
اختلاف ہے تو صرف مسح موعد کی شخصیت کی تعین میں اختلاف ہے کہ آنے والا مسح موعد
اصالتاً حضرت عیسیٰ علیہ السلام ہیں یا اس سے مراد آنحضرت صلی اللہ علیہ وسلم کی امت کا ایک فرد
ہے جو حضرت عیسیٰ علیہ السلام کا مثیل اور ان کے رنگ میں رنگیں ہو کر آنے والا تھا۔ یہ اختلاف
ختم نبوت کے معنوں میں نہیں محض موعد امتی نبی کی تعین میں ہے۔ علمائے امت کو یہ بھی مسلم
ہے کہ پیشگوئیوں کی پوری حقیقت اکثر ان کے پورا ہونے پر کھلتی ہے اور قبل از ظہور پیشگوئی اس
پر کسی خاص معنوں پر اتفاق بھی ہوتا سے اجماع امت قرار نہیں دیا جاسکتا۔

مولوی مودودی صاحب آیت خاتم النبیین کی تفسیر میں قرآن شریف سے ایک بھی آیت
پیش نہیں کر سکے۔ حالانکہ ایسے جدید وصف کی تفسیر جس سے پہلے مخلوق نا آشنا تھی خود خدا تعالیٰ کو
کرنی چاہئے۔ مگر مولوی صاحب کو اپنے معنی کی تائید میں قرآن شریف سے ایک آیت بھی نہیں
ملی۔ لیکن اس کے باوجود وہ چند احادیث کے غلط معنی لے کر اپنے رسالہ میں یہ بتانا چاہتے ہیں
کہ آیت خاتم النبیین اور احادیث نبویہ سے آنحضرت صلی اللہ علیہ وسلم کے بعد نبوت کا بکلی
انقطاع ثابت ہے۔ اپنے اس خیال پر وہ ایسے نازال ہیں کہ گویا وہ خدا تعالیٰ کو اپنے ان معنوں
کا قائل کر سکتے ہیں چنانچہ وہ لکھتے ہیں:-

”اب اگر بفرض مجال نبوت کا دروازہ واقعی گھلابھی ہوا ورکوئی نبی آبھی جائے تو ہم

بے خوف و خطر اس کا انکار کر دیں گے۔ خطرہ ہو سکتا ہے تو اللہ تعالیٰ کی باز پرس کا ہی تو

ہو سکتا ہے۔ وہ قیامت کے روز ہم سے پوچھے گا تو ہم سارا ریکارڈ برسر عدالت لا کر رکھ دیں گے جس سے ثابت ہو جائے گا کہ معاذ اللہ اس کفر کے خطرے میں تو اللہ تعالیٰ کی کتاب اور اس کے رسول کی سنت نے ہی ہمیں ڈالا تھا۔ ہمیں قطعاً کوئی اندیشہ نہیں کہ اللہ تعالیٰ ہمیں کسی نئے نبی پر ایمان نہ لانے کی سزادے ڈالیگا،” (ختمنبوت صفحہ ۳۳)

مولوی مودودی صاحب کی یہی کیسی جسارت ہے کہ خدا تعالیٰ امت محمدیہ میں نبی بھیج تو وہ اس کا انکار کر کے یہ امید رکھتے ہیں کہ وہ خدا تعالیٰ کی کتاب اور رسول اللہ صلی اللہ علیہ وسلم کی سنت پر الزام دے کر خدا تعالیٰ کو ان کے موآخذہ سے عاجز کر دیں گے۔ إِنَّا لِلّهِ وَإِنَّا إِلَيْهِ رَاجِعُونَ

گرتوقر آں بریں نمط خوانی ♦ ببری رونق مسلمانی

یہودیوں کا ریکارڈ

اگر اس قسم کا غذر خدا تعالیٰ کے حضور درست ہو اور ایسے لگ غدرات پر انسان خدا کو موآخذہ سے عاجز کر سکتا ہو تو یہودی بھی بعینہ خدا تعالیٰ کے حضور اس قسم کا ریکارڈ اپنی بریت کے لئے پیش کر سکتے ہیں اور وہ کہہ سکتے ہیں کہ ہم نے تمہارے بھیجے ہوئے یہ سو عیسیٰ کو اس لئے قبول نہیں کیا تھا کہ ہماری مسلمہ کتاب سلاطین میں لکھا تھا کہ ایلیاء نبی بگولے میں ہو کر زندہ آسمان پر چلا گیا ہے (۲- سلاطین باب ۲ آیت ۱۲) اور ملکی نبی کی کتاب میں مسیح کے ظہور سے پہلے ایلیاء کا آنا ضروری قرار دیا گیا ہے (ملکی باب ۲ آیت ۶) ہم نے یہ سو عیسیٰ کی اس تاویل کو کہ ایلیاء کی دوبارہ آمد سے یوحتا (یعنی علیہ السلام) کا ایلیاء کے مقابلہ کے طور پر آنا مراد ہے قبول نہیں کیا تھا کیونکہ ہماری کتابوں میں صریح طور پر ایلیاء کے آسمان پر جانے اور موعود مسیح سے پہلے دوبارہ آنے کی پیشگوئی موجود تھی۔ نیز پیشگوئیوں میں یہ بھی لکھا تھا کہ خداوند خدا مسیح کو اس کے باپ داؤ دکا تخت دے گا مگر یہ سو عکھتا تھا کہ میری بادشاہت اس دنیا کی نہیں

بلکہ آسمانی ہے۔ ہمیں تو گمراہی میں تمہاری اور تمہارے نبیوں کی پیشگوئیوں نے ڈالا ہے۔ اب تمہیں ہمارے مسح کا انکار کرنے پر موآخذہ کا کوئی حق نہیں۔

سوال نمبر ۱

کیا مودودی صاحب بتاسکتے ہیں کہ خدا تعالیٰ کے سامنے ایسا ریکارڈ پیش کرنے پر یہودی حضرت عیسیٰ علیہ السلام کی مسیحیت و نبوت کا انکار کر کے موآخذہ الٰہی سے بُری ہو سکتے ہیں؟ اگر نہیں تو پھر وہ اپنا مزعومہ ریکارڈ پیش کر کے اور آیت خاتم النبیین کے قرآن مجید اور بعض احادیث نبویہ کے خلاف معنی کر کے کس طرح موآخذہ سے بُری ہو سکتے ہیں۔ ان کا یہ مزعومہ ریکارڈ ہرگز ان کی تائید نہیں کرے گا۔ بلکہ خدا تعالیٰ انہیں قرآنی آیات اور احادیث نبویہ پیش کر کے ملزم کر دے گا کیونکہ قرآن مجید کی روشنی میں صرف تشریعی نبوت اور مستقلہ نبوت کا آنحضرت صلی اللہ علیہ وسلم کے ذریعہ انقطاع ہوا ہے نہ کہ امتی نبوت کا۔ امتی نبوت کے امکان کے ثبوت میں قرآن مجید اور احادیث کی کئی نصوص موجود ہیں۔ جب اللہ تعالیٰ ان آیات قرآنیہ اور احادیث نبویہ کا ریکارڈ ان کے سامنے رکھ دے گا تو معلوم نہیں اس وقت مولوی ابوالاعلیٰ صاحب مودودی کا خدا کے حضور کیا جواب ہوگا۔ یہ جواب ہم ان سے اب سُننا چاہتے ہیں وہ ذیل کے ریکارڈ کو مذکور رکھ کر اپنا جواب دیں

جوابی ریکارڈ

(۱) اللہ تعالیٰ قرآن کریم میں فرماتا ہے:-

وَمَنْ يُطِعِ اللَّهَ وَالرَّسُولَ فَأُولَئِكَ مَعَ الَّذِينَ أَنْعَمَ اللَّهُ عَلَيْهِمْ مِّنَ النَّبِيِّنَ وَالصِّدِّيقِينَ وَالشُّهَدَاءِ وَالصَّلِّيْحِينَ وَحَسْنَ أُولَئِكَ رَفِيْقًا۔
(سورہ نساء کو ۹)

یعنی جو لوگ اللہ تعالیٰ اور اس کے رسول (محمد مصطفیٰ صلی اللہ علیہ وسلم) کی اطاعت کریں پس وہ ان کے ساتھ شامل ہیں جن پر اللہ تعالیٰ نے انعام کیا ہے یعنی نبی صدیق شہید اور صالح اور یہاں کے اچھے ساتھی ہیں۔

اس آیت میں بتایا گیا ہے کہ آنحضرت صلی اللہ علیہ وسلم کی پیروی سے ایک انسان صالحیت کے مقام سے ترقی کر کے نبوت کے مقام تک پہنچ سکتا ہے اگر آیت کے یہ معنی کئے جائیں کہ خدا تعالیٰ اور رسول اللہ صلی اللہ علیہ وسلم کی اطاعت کرنے والے صرف ظاہری طور پر نبیوں کے ساتھ ہوں گے نبی نہیں ہونگے تو یہی تشریح دوسرے تین مدارج کے بارے میں بھی کرنا پڑے گی اور آنحضرت صلی اللہ علیہ وسلم کے پیرو صرف ظاہر صدیقوں، شہیدوں اور صالحین کے ساتھ ہوں گے خود صدیق، شہید اور صالح نہیں ہوں گے۔ یہ تشریح صحیح نہیں کیونکہ یہ معنی آنحضرت صلی اللہ علیہ وسلم کی شان بزرگ کے صریح منافی ہیں کہ ان کی پیروی سے کوئی شخص صدیق شہید اور صالح بھی نہیں ہو سکتا بلکہ صرف ظاہری طور پر ان کے ساتھ ہو گا حالانکہ امّتِ محمدیہ کے اطاعت کرنے والوں کا اس دنیا میں زمانی اور مکانی طور پر پہلے انعام یافتہ لوگوں کے ساتھ ہونا امر محال ہے اور آیت **فَأُولَئِكَ مَعَ الَّذِينَ أَنْعَمَ اللَّهُ عَلَيْهِمْ جَمِيلَ اسْمَيهِ** کے ساتھ ہونا امر دلالت کرتا ہے یعنی اس دنیا میں ان کے ساتھ ہونا بھی ثابت کرتا ہے پس اس دنیا میں ساتھ ہونے میں مرتبہ پانا ہی مراد ہو سکتا ہے۔

امام راغبؒ کی تفسیر

ہمارے انہی معنوں کی تائید امام راغب علیہ الرحمۃ کی تفسیر سے بھی ہوتی ہے تفسیر بحرالمحيط میں لکھا ہے:-

وَالظَّاهِرُ أَنَّ قَوْلَةً مِنَ النَّبِيِّينَ تَفْسِيرٌ لِلنِّينَ أَنْعَمَ اللَّهُ عَلَيْهِمْ فَكَانَهُ قِيلَ مَنْ يُطِيعُ اللَّهَ وَالرَّسُولَ مِنْكُمْ الْحَقَّهُ اللَّهُ

بِالَّذِينَ تَقَدَّمُهُمْ هُنَّ أَنْعَمُ اللَّهُ عَلَيْهِمْ قَالَ الرَّاغِبُ هُنَّ أَنْعَمُ
اللَّهُ عَلَيْهِمْ مِنَ الْفِرَقِ الْأَرْبَعَ فِي الْمَنْزَلَةِ وَالثَّوَابُ الْأَنْبَىٰ بِالنَّبِيِّ
وَالصَّدِيقِ بِالصَّدِيقِ وَالشَّهِيدِ بِالشَّهِيدِ وَالصَّالِحِ بِالصَّالِحِ -

(تفسیر بحر الحیط جلد ۲ صفحہ ۲۸، مطبوعہ مصر)

ترجمہ:- یہ ظاہر ہے کہ اللہ تعالیٰ کا قول ”من النبیین“ ”الذین انعم
الله علیہم“ کی تفسیر ہے۔ گویا یہ کہا گیا ہے کہ جو تم میں سے اللہ اور رسول کی
اطاعت کریگا اللہ تعالیٰ اسے ان انعام یافتہ لوگوں سے ملا دیگا جو ان سے پہلے گذر
چکے ہیں۔ راغب نے کہا ہے یعنی ان چار گروہوں کے ساتھ درجہ اور ثواب میں
شامل کردے گا جن پر اس نے انعام کیا ہے۔ اس طرح کہ جو تم سے نبی ہو گا اس کو
نبی کے ساتھ ملا دے گا اور جو صدقیق ہو گا اسے صدقیق کے ساتھ ملا دے گا اور شہید
کو شہید کے ساتھ ملا دیگا اور صالح کو صالح کے ساتھ ملا دے گا۔

اس عبارت میں امام راغب علیہ الرحمۃ نے ”النَّبِيِّ بِالنَّبِيِّ“ کہہ کر ظاہر کر دیا ہے کہ اس
امت کا نبی گزشتہ انبیاء کے ساتھ شامل ہو جائے گا جس طرح اس امت کے صدقیق گزشتہ
صدقیقوں اور اس امت کے شہید گزشتہ شہیدوں اور اس امت کے صالح گزشتہ صالحین کے
ساتھ شامل ہوں گے۔ گویا ان کی تفسیر کے مطابق امت محمدیہ کے لئے آنحضرت صلی اللہ علیہ
وسلم کی اتباع میں نبوت کا دروازہ ٹھلا ہے۔ ورنہ وہ کون نے نبی ہوں گے جو امام راغب علیہ الرحمۃ
کی اس تفسیر کے مطابق انبیاء کی صفت میں شامل ہوں گے؟

سوال ۲

اب ہارا سوال ہے کہ قرآن کریم کی اس آیت اور امام راغب علیہ الرحمۃ کی اس تفسیر کی موجودگی میں کس طرح آیت خاتم النبیین کے معنی مطلق آخری نبی لے سکتے ہیں۔ اس بیان کی روشنی میں تو امتی نبی کی آمد کا امکان روز روشن کی طرف ثابت ہے۔ اب مودودی صاحب بتائیں کہ کیا خدا تعالیٰ قیامت کے دن ان کے رسالہ ختم نبوت کا ریکارڈ پیش کرنے پر انہیں اس آیت کے زو سے ملزم نہیں ٹھہرا سکے گا؟

(۲) ایک اور آیت میں اللہ تعالیٰ فرماتا ہے:-

يَبْيَنِي أَدَمْ إِمَّا يَأْتِيَنَّكُمْ رُسُلٌ مِّنْكُمْ يَقُصُّونَ عَلَيْكُمْ أَيْتَنِي لَا فَمِنِ الْأَنْفُسِ وَأَصْلَحَ فَلَا خَوْفٌ عَلَيْهِمْ وَلَا هُمْ يَجْزُئُونَ ۝

(اعراف کو ۴)

یعنی اے بنی آدم! جب بھی آئندہ تم میں سے تمہارے پاس رسول آئیں گے جو تم پر میری آیات بیان کریں تو جو لوگ تقویٰ اختیار کر کے اپنی اصلاح کر لیں گے ان پر کوئی خوف اور غم نہیں ہوگا۔

اس آیت کے سیاق میں خدا تعالیٰ نے آنحضرت صلی اللہ علیہ وسلم کے ذریعہ سے بنی نواع انسان کو قُل کہہ کر کئی ہدایات دلائی ہیں اور اسی سلسلہ میں تمام نوع انسانی کو خطاب کر کے فرمایا ہے کہ آئندہ جب بھی تم میں سے رسول تمہارے پاس آئیں تو تقویٰ اختیار کر کے اصلاح کرنے والے ہی کامیاب ہوں گے۔

اس سے ایک پہلی آیت میں ہے یَبْيَنِي أَدَمْ خُذُوا زِينَتَكُمْ عِنْدَ كُلِّ مَسْجِدٍ کہ اے بنی آدم ہر مسجد کے قریب زینت اختیار کرو۔ عرب کے لوگ خانہ کعبہ کا نگے بدن طواف کرتے تھے اس لئے یہ آیت نازل ہوئی۔

امام جلال الدین سیوطی علیہ الرحمۃ اس کی تفسیر فرماتے ہیں:-

فَإِنَّهُ خَطَابٌ لِأَهْلِ ذِلِكَ الزَّمَانِ وَلِكُلِّ مَنْ بَعْدَهُمْ

(تفسیر اقان جلد ۲ صفحہ ۳۶ مصری)

یعنی بنی آدم کے الفاظ سے یہ خطاب اس زمانہ اور بعد کے لوگوں سے ہے۔

پس زیر بحث آیت میں بھی بنی آدم کے الفاظ میں تمام بنی نوع انسان کو خطاب کر کے ان میں رسولوں کے صحیح جانے کی پیشگوئی اور انہیں قبول کرنے کی ہدایت دی گئی ہے۔

علٰیہ مسیح پیشوائی اس کی تفسیر میں فرماتے ہیں:-

إِتْيَانُ الرُّسُلِ أَمْرٌ جَائِزٌ غَيْرُ وَاجِبٍ

(تفسیر بیضاوی مجتبائی جلد ۲ صفحہ ۱۵۳)

کہ رسولوں کا آنا جائز یعنی ممکن ہے واجب یعنی ضروری نہیں،“

پس جب اس آیت سے بھی امکان الرسل ثابت ہے تو کیا خدا تعالیٰ امود و دی صاحب کو اپناریکار ڈپیش کرنے پر اس آیت سے ملزم نہیں کر سکے گا؟
اس سلسلہ میں اور بھی بہت سی آیات پیش کی جا سکتی ہیں مگر اس مختصر مضمون میں صرف ان دو آیتوں کا پیش کرنا کافی ہے۔

(۳) حدیث نبوی میں آیا ہے:-

عَنِ ابْنِ عَبَّاسٍ قَالَ لَهَا مَاتَ إِبْرَاهِيمُ ابْنُ رَسُولِ اللَّهِ صَلَّى

اللَّهُ عَلَيْهِ وَسَلَّمَ صَلَّى رَسُولُ اللَّهِ صَلَّى اللَّهُ عَلَيْهِ وَسَلَّمَ وَقَالَ إِنَّ

لَهُ مُرْضِعًا فِي الْجَنَّةِ وَلَوْ عَاشَ لَكَانَ صِدِّيقًا نَبِيًّا -

(ابن ماجہ جلد ۱ کتاب الجنائز صفحہ ۷۲۳ مصری)

یعنی حضرت ابن عباسؓ سے روایت ہے کہ جب ابراہیم فرزد رسول وفات پا گیا تو آنحضرت صلی اللہ علیہ وسلم نے اسکی نماز جنازہ پڑھی اور فرمایا کہ جنت میں اس کے لئے ایک دودھ پلانے والی ہے اور فرمایا کہ اگر وہ زندہ رہتا تو ضرور صدقیق نبی ہوتا۔

یہ حدیث ابن ماجہ میں ہے جو صحابہؓ میں سے ہے اور یہ تین مختلف طرق سے مروی ہے۔ شہاب علی البیضاوی جلدے صفحہ ۵۷ اپر اس حدیث کے متعلق لکھا ہے:-

آمَّا صِحَّةُ الْحَدِيدِ فَلَا شُبَهَّةَ فِيهِ لِأَنَّهُ رَوَاهُ أَبْنَى مَاجَةَ وَغَيْرُهُ۔

یعنی حدیث کی صحت میں کوئی شبہ نہیں کیونکہ ابن ماجہ وغیرہ نے روایت کی ہے۔

حضرت امام علی القاری نے جو فقہ حنفیہ کے ایک زبردست امام ہیں اس حدیث سے امکان نبوت پر استدلال کیا ہے اور لکھا ہے:-

لَوْ عَاشَ إِبْرَاهِيمُ وَصَارَ نَبِيًّا وَكَذَا لَوْ صَارَ عُمَرُ

نَبِيًّا لَكَانَا مِنْ أَتَّبَاعِهِ عَلَيْهِ السَّلَامُ۔

یعنی اگر ابراہیمؑ زندہ رہتے اور نبی ہو جاتے اور اسی طرح اگر حضرت عمرؓ نبی ہو جاتے تو یہ دونوں آپؐ کے قبیعین ہی رہتے۔ (موضوعات کبیر صفحہ ۵۸)

پھر یہ بتانے کے لئے کہ ان کا نبی ہو جانا آیت خاتم النبیین کے خلاف نہ ہوتا۔ فرماتے ہیں:-

فَلَا يُنَاقِضُ قَوْلَهُ تَعَالَى خَاتَمَ النَّبِيِّينَ إِذَا أَمَّعْلَى اللَّهَ لَا يَأْتِي

بَعْدَهُ نَبِيٌّ يَنْسُخُ مِلَّتَهُ وَلَمْ يَكُنْ مِنْ أُمَّتِهِ۔ (موضوعات کبیر صفحہ ۵۹)

یعنی ان کا نبی ہو جانا خدا تعالیٰ کے قول خاتم النبیین کے خلاف نہ ہوتا کیونکہ خاتم النبیین کے معنی ہیں کہ آنحضرت صلی اللہ علیہ وسلم کے بعد ایسا نبی نہیں آسکتا جو آپؐ کی شریعت کو منسوخ کرے اور آپؐ کی امت میں سے نہ ہو۔

صاحبزادہ ابراہیم فرزد رسول اللہ صلی اللہ علیہ وسلم کی وفات ۹ جی میں ہوئی اور آیت خاتم

انبیاء میں نازل ہو چکی تھی۔ گویا خاتم **انبیاء** کی آیت کے نزول کے قریباً پانچ سال بعد آنحضرت صلی اللہ علیہ وسلم فرماتے ہیں اگر میرا بیٹا ابراہیم زندہ رہتا تو ضرور نبی ہوتا۔ اس سے ظاہر ہے کہ آنحضرت صلی اللہ علیہ وسلم کے نزدیک اس کا نبی نہ بننا اس کی موت کی وجہ سے ہے نہ کہ آیت خاتم **انبیاء** کے نزول کی وجہ سے۔ اگر آپ کے بعد آپ کے تابع نبی ہونے میں آیت خاتم **انبیاء** روک ہوتی تو آنحضرت صلی اللہ علیہ وسلم یہ کبھی نہ فرماتے کہ ابراہیم زندہ رہتا تو ضرور نبی ہوتا بلکہ یہ فرماتے کہ اگر ابراہیم زندہ بھی رہتا تو نبی نہ ہو سکتا تھا کیونکہ اس میں آیت خاتم **انبیاء** روک ہے۔

امام علی القاری علیہ الرحمۃ نے اس حدیث کی تشریح میں خاتم **انبیاء** کے معنوں کی دو شرطوں کے ساتھ تعین کر دی ہے۔ اول یہ کہ آنحضرت صلی اللہ علیہ وسلم کے بعد کوئی ایسا نبی بھی نہیں آ سکتا جو آپ کی شریعت کو منسوخ کرے۔ دوم یہ کہ آپ کے بعد کوئی ایسا نبی بھی نہیں آ سکتا جو آپ کی امت سے باہر ہو۔ گویا امام علی القاری علیہ الرحمۃ کے نزدیک آیت خاتم **انبیاء** صرف غیر مسلموں میں سے کسی کے نبی بن جانے کو روکتی ہے نہ کہ آنحضرت صلی اللہ علیہ وسلم کی اتباع سے امتِ محمدیہ میں سے کسی کے نبی ہو جانے کو۔

حدیث **لَا نَبِيَّ بَعْدِي** کی تشریح میں حضرت امام علی القاری علیہ الرحمۃ فرماتے ہیں:-

حَدِيثُ لَا وَجْهَ بَعْدَ مَوْتِي بِأَطْلَلَ لَا أَصْلَلَ لَهُ نَعْمَ وَرَدَ لَا نَبِيَّ بَعْدِي

مَعْنَاهُ عِنْدَ الْعُلَمَاءِ لَا يَجْدُثُ بَعْدَهُ نَبِيٌّ بِشَرِيعَةٍ نُسَخَ شَرِيعَةٍ.

(الاشاعت فی اشراط الساعة، صفحہ ۲۲۶ نیز المشرب الوردي

فی مذهب المهدی مطبوع حافظ عبد الرحمن ماذل ثاؤن لا ہو صفحہ ۲۶)

ترجمہ: یہ بات کہ آنحضرت صلی اللہ علیہ وسلم کے بعد کوئی وحی نہیں باطل ہے۔ اس کی کوئی اصلاحیت نہیں۔ ہاں حدیث میں **لَا نَبِيَّ بَعْدِي** کے الفاظ آئے ہیں۔ معنی اس کے علماء کے نزدیک یہ ہیں کہ آئندہ کوئی ایسا نبی پیدا نہیں ہو گا جو ایسی شریعت لائے جو آنحضرت صلی اللہ علیہ

وسلم کی شریعت کو منسون خ کرتی ہو۔

- (۴) ایک دوسری حدیث میں آیا ہے کہ آنحضرت صلی اللہ علیہ وسلم نے فرمایا:-
اَبُو بَكْرٍ أَفْضَلُ هُذِهِ الْأُمَّةِ إِلَّا أَنْ يَكُونَ نَبِيًّا (کنو ز الحقا ق فی حدیث خیر الخلق)
کہ حضرت ابو بکرؓ اس امت میں سب سے افضل ہیں سوائے اس کے کہ آئندہ کوئی نبی
(امت میں) ہو جائے تو اس سے افضل نہیں ہونگے)
- (۵) ایک تیسرا حدیث میں وارد ہے:-

اَبُو بَكْرٍ خَيْرُ النَّاسِ بَعْدِي إِلَّا أَنْ يَكُونَ نَبِيًّا
(کنز العمال جلد ۹ صفحہ ۱۳۸ و طبرانی و ابن عدی فی الكامل بحوالہ جامع الصغیر لسیوطی صفحہ ۵)
کہ حضرت ابو بکرؓ میرے بعد سب انسانوں سے بہتر ہیں بجز اس کے کہ آئندہ کوئی نبی ہو۔
ان دونوں حدیثوں میں آنحضرت صلی اللہ علیہ وسلم نے إِلَّا أَنْ يَكُونَ نَبِيًّا کے الفاظ استعمال فرمائے ہوئے کہ امکان قرار دیا ہے ورنہ آپ یہ الفاظ بکھی استعمال نہ فرماتے۔ جن سے امت میں امکان نبی ثابت ہوتا ہے
ان دونوں آیتوں اور تینیوں حدیثوں نے انقطاع نبوت کے متعلق مودودی صاحب کی پیش کردہ آیت خاتم النبیین اور احادیث کی تشریح کر دی ہے کہ آنحضرت صلی اللہ علیہ وسلم کے بعد کوئی شارع اور مستقل نبی نہیں آ سکتا۔ ہاں امتی نبی آ سکتا ہے۔

اب مودودی صاحب ان آیات اور احادیث کے پیش نظر اپنی پوزیشن پر غور فرمائیں کہ وہ خدا کے بھیجے ہوئے امتی نبی کا انکار کر کے کس طرح اپنے رسالہ ختم نبوت کے ریکارڈ کو برسر عدالت خدا تعالیٰ کے حضور پیش کرنے کی جرأت کر سکیں گے۔ اور اگر وہ یہ جرأت کریں تو کیا خدا تعالیٰ انہیں آیات و احادیث مندرجہ بالا کے رو سے ملزم نہیں کر سکے گا؟

بزرگانِ دین کے اقوال سے مودودی صاحب کی پیش کردہ احادیث کی تشریح

مولوی ابوالاعلیٰ صاحب کے پیش کردہ ریکارڈ کی تشریح کی خامی ثابت کرنے کے لئے ہم بعض مسلمہ بزرگانِ دین کے اقوال بھی اس جگہ درج کر دینا ضروری سمجھتے ہیں۔
سب سے پہلا قول ہم ام المؤمنین حضرت عائشہ الصدیقۃ معلمۃ نصف الدین رضی اللہ عنہا کا پیش کرتے ہیں۔ آپ فرماتی ہیں:-

قُولُوا إِنَّهُ خَاتَمُ الْأَنْبِيَاءِ وَلَا تَقُولُوا الْآنِيَّ بَعْدَهُ

(کاملہ مجمع البخار صفحہ ۸۵)

یعنی لوگو یہ تو کہو کہ آنحضرت صلی اللہ علیہ وسلم خاتم الانبیاء ہیں مگر یہ نہ کہو کہ آپ کے بعد کوئی نبی نہیں۔

اس سے ظاہر ہے کہ ام المؤمنین خاتم الانبیاء کے معنی محض آخری نبی جو مودودی صاحب کے مدنظر ہیں درست نہیں سمجھتیں بلکہ ان معنی کو اختیار کرنے اور فروغ دینے سے ساری امت کو منع فرماتی ہیں۔

سوال ۲

ہمارا اس پر یہ سوال ہے کہ کیا مودودی صاحب ام المؤمنین عائشہ رضی اللہ عنہا کو بھی منکرین ختم نبوت کی صفت میں سمجھتے ہیں؟ اگر مودودی صاحب کے نزدیک وہ منکر ختم نبوت ہیں تو ہمیں انکی طرف سے ختم نبوت کا منکر قرار

دیا جانے کا کوئی افسوس نہیں ہو سکتا

امام محمد طاہر اس قول کی شرح میں لکھتے ہیں۔ یہ آنحضرتؐ کی حدیث لا نیئی بعدهی کے خلاف نہیں لائے آراؤ لا نیئی یَذْسَخُ شَرْعَهُ یعنی آنحضرت صلی اللہ علیہ وسلم کی مراد یہ تھی کہ کوئی ایسا نبی نہیں ہو گا جو آپ کی شرع کو منسوخ کرے۔ (تمامہ مجع البحار صفحہ ۸۵)

(۲) ہم امام علی القاری علیہ الرحمۃ کا قول قبل ازیں خاتم النبیین کے معنی کی تعین میں پیش کرچکے ہیں جو انہوں نے ایک حدیث نبوی کی تشریح میں بیان کیا ہے کہ خاتم النبیین کے معنی یہ ہیں کہ آنحضرت صلی اللہ علیہ وسلم کے بعد کوئی ایسا نبی نہیں آ سکتا جو آپ کی شریعت کو منسوخ کرے۔ اور آپ کی امت میں سے نہ ہو۔ گویا ان کے نزدیک خاتم النبیین کی آیت کی موجودگی میں غیر مسلموں میں کوئی نبی ظاہر نہیں ہو سکتا۔ صرف آپ کی امت میں نبی ہونے میں آیت خاتم النبیین روک نہیں

(۳) سرتاج صوفیا حضرت شیخ اکبر مجی الدین ابن العربي علیہ الرحمۃ تحریر فرماتے ہیں:-

(۱) إِنَّ النُّبُوَّةَ الَّتِي أَنْقَطَعَتْ بِوُجُودِ رَسُولِ اللَّهِ صَلَّى اللَّهُ عَلَيْهِ وَسَلَّمَ إِنَّمَا هِيَ نُبُوَّةُ التَّشْرِيعِ لَا مَقَامَهَا فَلَا شَرْعٌ يَكُونُ تَاسِخًا لِشَرِيعَهِ صَلَّى اللَّهُ عَلَيْهِ وَسَلَّمَ وَلَا يَرِيدُ فِي شَرِيعَهِ حُكْمًا أَخْرَى وَهَذَا مَعْنَى قَوْلِهِ صَلَّى اللَّهُ عَلَيْهِ وَسَلَّمَ إِنَّ الرَّسَالَةَ وَالثُّبُوتَ قَدِ انْقَطَعَتْ فَلَا رَسُولٌ بَعْدِي وَلَا نَبِيٌّ أَتَى لَا نِيَّةَ يَكُونُ عَلَى شَرِيعَ يُخَالِفُ شَرِيعَيْ بَلْ إِذَا كَانَ يَكُونُ تَحْتَ حُكْمِ شَرِيعَتِي ۔

(فتوات مکیہ جلد ۲ صفحہ ۳)

ترجمہ:- وہ نبوت جو رسول کریم صلی اللہ علیہ وسلم کے آنے سے منقطع ہوئی

ہے وہ صرف تشریعی نبوت ہے نہ کہ مقام نبوت۔ پس اب کوئی شرع نہ ہوگی جو آنحضرت صلی اللہ علیہ وسلم کی شرع کی ناسخ ہو اور نہ آپ کی شرع میں کوئی حکم بڑھانے والی شرع ہوگی۔ اور یہی معنی رسول اللہ صلی اللہ علیہ وسلم کے اس قول کے ہیں کہ إِنَّ الرَّسُولَةَ وَالنُّبُوَّةَ قَدِ اُنْقَطَعَتْ فَلَا رَسُولَ بَعْدِيٍّ وَلَا نَبِيٍّ یعنی مراد آنحضرت صلی اللہ علیہ وسلم کی (اس قول سے) یہ ہے کہ اب ایسا کوئی نبی نہیں ہوگا جو میری شریعت کے مخالف شریعت پر ہو بلکہ جب کبھی کوئی نبی ہوگا تو وہ میری شریعت کے حکم کے ماتحت ہوگا۔

پھر فرماتے ہیں:-

(ب) فَمَا أَرْتَفَعَتِ النُّبُوَّةُ بِالْكُلِّيَّةِ لِهَذَا قُلْنَا إِنَّمَا أَرْتَفَعَتِ
نُبُوَّةُ التَّشْرِيعِ فَهَذَا مَعْنَى لَا نَبِيَّ بَعْدَهُ

(فتوات مکیہ جلد ۲ صفحہ ۲۳)

ترجمہ:- پس نبوت کلی طور پر نہیں اٹھی۔ اسی لئے ہم نے کہا ہے کہ صرف تشریعی نبوت اٹھی ہے اور یہی معنی حدیث لَا نَبِيَّ بَعْدَی کے ہیں۔

خامنہ انبیاء کے معنی بھی ان کے بعد یک آخری شارع نبی ہیں چنانچہ وہ فرماتے ہیں:-

(ج) وَمِنْ جُمِلَةِ مَا فِيهَا تَنْزِيلُ الشَّرِائِعِ فَخَتَمَ اللَّهُ هَذَا التَّنْزِيلَ
بِشَرِيعَ مُحَمَّدٍ صَلَّى اللَّهُ عَلَيْهِ وَسَلَّمَ فَكَانَ خَاتَمَ النَّبِيِّينَ۔

(فتوات مکیہ جلد ۲ صفحہ ۵۵-۵۶)

یعنی آغاز و انجام والی اشیاء میں سے شریتوں کا نازل کرنا بھی ہے۔ اللہ تعالیٰ نے شریعت کے اوتار نے کو محمد صلی اللہ علیہ وسلم کی شرع سے ختم کر دیا ہے پس آپ خاتم انبیاء ہیں۔ پھر شیخ اکبر علیہ الرحمۃ نبوت مطلقہ کو جاری قرار دینے کے لئے لکھتے ہیں:

(د) فَإِنَّ النُّبُوَّةَ سَارِيَةٌ إِلَى يَوْمِ الْقِيَامَةِ فِي الْحُكْمِ وَإِنْ كَانَ
الْتَّشْرِيعُ قَدِيرًا نَقْطَعَ فَالْتَّشْرِيعُ جُزُءٌ مِنْ أَجْزَاءِ النُّبُوَّةِ.

(فتواہات مکیہ جلد ۲ صفحہ ۶۰)

ترجمہ:- بے شک نبوت قیامت کے دن تک مخلوق میں جاری ہے اگرچہ نی
شریعت کا لانا منقطع ہو چکا ہے۔ پس شریعت کا لانا نبوت کے اجزاء میں سے ایک
جز ہے۔

(۳) حضرت پیر ان پیر سید عبدال قادر جیلانی قدس سرہ فرماتے ہیں:-

إِنَّ الْحُكَّمَ تَعَالَى يُخْبِرُنَا فِي سَرَائِرِنَا مَعَانِي كَلَامِهِ وَكَلَامِ رَسُولِهِ
وَيُسَمِّي صَاحِبَ هَذَا الْمَقَامِ مِنْ أَنْبِيَاءِ الْأُولَى يَاءَ -

(ایواقیت والجواہر جلد ۲ صفحہ ۳۶۹ نومبر اس شرح العقائد نسفی حاشیہ صفحہ ۳۲۵)

ترجمہ:- بے شک اللہ تعالیٰ ہمیں خلوت میں اپنے کلام اور اپنے رسول صلی اللہ علیہ
 وسلم کے کلام کے معانی سے آگاہ کرتا ہے اور اس مقام کا رکھنے والا انسان انبیاء
 الاولیاء میں سے ہے۔

یہ نبوت الاولیاء جسے بزرگان دین جاری مانتے ہیں ولایت مطلقہ سے ایک بالا مقام
 ہے۔ اس مقام کی شان بیان کرتے ہوئے عارف رب‌الانی حضرت عبدالکریم جیلانی علیہ الرحمۃ
 لکھتے ہیں:-

كُلُّ نَبِيٍّ وَلَايَةٌ أَفْضَلُ مِنَ الْوَلِيٍّ مُطْلِقاً وَمَنْ ثَمَّ قِيلَ
بَدَائِيَةُ النَّبِيِّ نَهَايَةُ الْوَلِيٍّ فَأَفْهُمْ وَتَأْمُلُهُ فَإِنَّهُ قَدْ خَفِيَ عَلَى كَثِيرٍ
مِنْ أَهْلِ مِلَّتِنَا - (الانسان الكامل صفحہ ۸۵)

ترجمہ:- ہر نبی ولایت ولی مطلق سے افضل ہے اور اسی وجہ سے کہا گیا ہے

کہ نبی کا آغاز ولی کی انتہا ہے۔ پس اس نکتہ کو سمجھ لواور اس میں غور کرو کیونکہ یہ
ہمارے بہت سے اہل ملّت پر خفی رہا ہے (یعنی انہوں نے نبوۃ الولایت کو ولایت
مطلقہ کا ایک درجہ قرار دے دیا ہے جو درست نہیں)
پھر سید موصوف لکھتے ہیں:-

إِنَّ كَثِيرًا مِّنَ الْأَنْبِيَاءِ وَنُبُوَّتُهُ نُبُوَّةُ الْوَلَايَةِ كَالْخُصُّرِ فِي بَعْضِ
الْأَقْوَالِ وَكَعِيسَى إِذَا نَزَّلَ إِلَى الدُّنْيَا فَإِنَّهُ لَا يَكُونُ لَهُ
نُبُوَّةٌ تَشْرِيعٌ وَكَعِيرٌ مِّنْ يَنْبُوِ إِسْرَائِيلَ - (الانسان الکامل صفحہ ۸۵)
یعنی بہت سے انبیاء کی نبوت بھی نبوۃ الولایت ہی تھی۔ جیسا کہ حضرت خضر
علیہ السلام کی نبوت بعض اقوال میں اور جیسا کہ حضرت عیسیٰ علیہ السلام کی نبوت
جب وہ دنیا میں نازل ہوں گے تو ان کی نبوت تشریعی نہیں ہوگی اور اسی طرح بنی
اسراءئیل کے دوسرے نبیوں کا حال ہے یعنی ان کی نبوت نبوۃ الولایت تھی نہ کہ
تشریعی نبوت۔

اسی نبوۃ الولایت کو جس کے ساتھ مسح موعود کا آنسا تسلیم کیا گیا ہے حضرت مجی الدین ابن
العربی نے نبوتِ مطلقہ قرار دیا ہے۔ چنانچہ فرماتے ہیں:-

يَنْزِلُ وَلِيًّا ذَا نُبُوَّةٍ مُّطْلَقَةٍ (فتحات مکہ جلد ۲ صفحہ ۵۵)
یعنی حضرت عیسیٰ علیہ السلام ایسے ولی کی صورت میں نازل ہونگے جو نبوت
مطلقہ کا حامل ہوگا۔

پھر فرماتے ہیں:-
عِيسَى عَلَيْهِ السَّلَامُ يَنْزِلُ فِينَا حَكَمًا مِّنْ غَيْرِ تَشْرِيعٍ وَهُوَ

نیئی بلاشک

(فتوات مکیہ جلد اول صفحہ ۵۷۰)

یعنی عیسیٰ علیہ السلام ہم میں حکم کی صورت میں شریعت کے بغیر نازل ہوں گے اور وہ بلاشک نبی ہوں گے۔

(۵) حضرت امام عبدالوهاب شعراں علیہ الرحمۃ تحریر فرماتے ہیں:-

فَإِنَّ مُطْلَقَ النُّبُوَّةِ لَمْ تَرْتَفَعْ وَإِنَّمَا ارْتَفَعَتْ نُبُوَّةُ التَّشْرِيعِ -

(ایواقیت والجوہر صفحہ ۲۷ بحث ۳)

ترجمہ:- پس بے شک مطلق نبوت نہیں اٹھی اور صرف تشریعی نبوت اٹھی

ہے۔

آگے فرماتے ہیں:-

**وَقَوْلُهُ صَلَّى اللَّهُ عَلَيْهِ وَسَلَّمَ لَا نَبَيِّ بَعْدِيٍّ وَلَا رَسُولَ الْمُرَادُ
إِلَّا مُشَرِّعٌ بَعْدِيٍّ -**

یعنی رسول اللہ صلی اللہ علیہ وسلم کے قول ”میرے بعد نبی اور رسول نہیں“ سے

مراد یہ ہے کہ میرے بعد کوئی شریعت لانے والا نبی اور رسول نہیں ہوگا۔

(۶) عارف ربانی سید عبدالکریم جیلانی علیہ الرحمۃ تحریر فرماتے ہیں:-

**فَأَنْقَطَ حُكْمُ نُبُوَّةِ التَّشْرِيعِ بَعْدَهُ وَكَانَ حُمَّدُ صَلَّى اللَّهُ
عَلَيْهِ وَسَلَّمَ خَاتَمَ النَّبِيِّينَ لِأَنَّهُ جَاءَ بِالْكَمَالِ وَلَمْ يُجِّعِ أَحَدًا
بِذَلِكَ -**

(الانسان الكامل باب ۳۶ جلد اول صفحہ ۲۷)

ترجمہ:- آنحضرت صلی اللہ علیہ وسلم کے بعد تشریعی نبوت کا حکم منقطع ہوا ہے اور اس طرح محمد صلی اللہ علیہ وسلم خاتم النبیین ہیں کیونکہ آپ کمال کو لائے

ہیں۔ اور کوئی اس کمال کو نہیں لایا۔

(۷) رَبِّكُمْ الصَّوْفِيَاءِ حَضْرَتُ مَوْلَانَا رُومَ رَحْمَةُ اللَّهِ عَلَيْهِ تَحْرِيرُ فَرْمَاتِهِ ہیں :-

فَكَرْكَنْ دَرَاهَ نِيكُوكْ خَدْمَتْ ♦ تَابُوتْ يَابِي اندرَأْمَتْ

(مثنوی دفتر اول صفحہ ۵۳)

یعنی خدا کی راہ میں نیکی بجالانے کی ایسی تدبیر کر کہ تجھے امت کے اندر نبوغ مل جائے۔

(۸) حضرت سید ولی اللہ شاہ صاحب محدث دہلوی علیہ الرحمۃ فرماتے ہیں :-

خُتَمَ بِهِ الْعَبِيْدِيُونَ أَمَّى لَا يُوجَدُ مَنْ يَأْمُرُهُ اللَّهُ سُبْحَانَهُ
إِلَّا شَرِيعَ عَلَى النَّاسِ۔ (تفہیمات الہبیہ تفہیم نمبر ۵۳)

یعنی آنحضرت صلی اللہ علیہ وسلم پر نبی ختم ہونے کے معنی ہیں کہ آپ کے بعد کوئی ایسا شخص نہیں ہو سکتا جسے خدا تعالیٰ شریعت دے کر لوگوں کی طرف مامور کرے۔

(۹) حضرت مولوی عبدالحی صاحب لکھنؤی فرنگی محلی تحریر فرماتے ہیں :-

”بعد آنحضرت صلی اللہ علیہ وسلم یازمانے میں آنحضرت صلی اللہ علیہ وسلم
کے مجرّد کسی نبی کا ہونا محال نہیں بلکہ صاحب شرع جدید البتہ ممتنع ہے“

(داعی الوسایف فی اثر ابن عباس ایڈیشن جدید صفحہ ۱۶)

(۱۰) نواب صدیق حسن خان صاحب کے فرزند مولوی نور الحسن کی مرتبہ کتاب میں لکھا ہے :-

حدیث ”لَا وَحْيَ بَعْدَ مَوْتِي“ بے اصل ہے ہاں لَا نَبِيَّ بَعْدِي آیا ہے۔

اس کے معنی نزدیک اہل علم کے یہ ہیں کہ میرے بعد کوئی نبی شرع ناسخ نہیں لائے
گا،“ (اقتراب الساعۃ صفحہ ۱۶۲)

یہ عبارت دراصل امام علی القاری علیہ الرحمۃ کی ایک عبارت کا ترجمہ ہے جو پہلے پیش کی

جاچکی ہے۔

(۱۱) حضرت مولوی محمد قاسم صاحب نانوتوی بانی مدرسہ دیوبند تحریر فرماتے ہیں:-

”عوام کے خیال میں تو آنحضرت صلی اللہ علیہ وسلم کا خاتم ہونا بایس معنی ہے کہ آپ کا زمانہ انبیائے سابق کے زمانہ کے بعد اور آپ سب میں آخری نبی ہیں مگر اہل فہم پر روشن ہو گا کہ تقدّم و تاّخِر زمانی میں بالذات کچھ فضیلت نہیں۔ پھر مقام مرح میں ولکین رَسُولُ اللَّهِ وَخَاتَمُ النَّبِيِّينَ فرمانا کیونکر صحیح ہو سکتا ہے“ (تحذیر الناس صفحہ ۳)

گویا خاتم النبیین کے معنی مودودی صاحب کی طرح محض آخری نبی آپ کے نزدیک عوام کے معنی ہیں نہ کہ اہل فہم کے معنی۔

پھر وہ خاتم النبیین کے معنی یہ بیان فرماتے ہیں:-

”آنحضرت صلی اللہ علیہ وسلم موصوف بوصفتِ نبوت بالذات ہیں اور سوا آپ کے اور نبی موصوف بوصفتِ نبوت بالعرض ہیں۔ اور وہ کی نبوت آپ کافیض ہے مگر آپ کی نبوت کسی اور کافیض نہیں۔ اس طرح آپ پر سلسلہ نبوت مختتم ہو جاتا ہے غرض جیسے آپ نبی اللہ ہیں و یسے ہی نبی الانبیاء بھی“

(تحذیر الناس صفحہ ۲، ۳)

گویا نبی الانبیاء خاتم النبیین کے معنی ہیں جو اس بات کو ظاہر کرتے ہیں کہ خاتم النبیین صلی اللہ علیہ وسلم کا وصفِ نبوت ذاتی ہے اور آپ کے سواد یگر تمام انبیاء کا وصفِ نبوت عرضی ہے یعنی آپ کافیض ہے۔ ان معنوں کا مفاد آپ یہ بیان فرماتے ہیں:-

”بالفرض اگر بعد زمانہ نبوی صلی اللہ علیہ وسلم بھی کوئی نبی پیدا ہو تو

پھر بھی خاتمیت محمدی میں کچھ فرق نہیں آئے گا،

(تحذیر الناس صفحہ ۲۸)

یہ بارہ مسلمہ بزرگوں کے اقوال ہیں۔ تیرھویں بزرگ امام راغب علیہ الرحمۃ کا قول ہم پہلے پیش کرچکے ہیں۔ یہ تیرہ بزرگ علم دین، تففقة اور للہیت کے لحاظ سے ایسے ممتاز اور قابل فخر وجود ہیں کہ مودودی صاحب جیسے علماء دین ان کی جو تیاں اٹھانے کو باعث فخر سمجھیں گے۔ ان درخشندہ ستاروں کا زمانہ صحابہ کرامؓ سے لے کر ہمارے موجودہ زمانے تک متعدد ہے۔ اور یہ جائز سے لے کر شام، ترکی، عراق، پیمن اور ہندوستان کے مشاہیر بزرگوں میں سے ہیں۔

(۱) ام المؤمنین حضرت عائشہ الصدیقۃؓ وفات ۵۸ھ بِمُوجَبِ حَدِیثِ نَبْوِی مَعْلُومٍ نَصْفِ الدِّینِ کہلاتی ہیں۔

(۲) امام راغب الاصفہانیؓ وفات ۲۵۰ھ لغت قرآن میں امام ہیں۔ ان کی کتاب ”المفردات“ لغت قرآن میں بنیظیر اور سب سے زیادہ مستند ہے۔

(۳) شیخ اکبر حضرت مجی الدین ابن عربی علیہ الرحمۃ وفات ۲۳۸ھ

(۴) حضرت مولانا جلال الدین الروی وفات ۲۷۲ھ

(۵) پیران پیر حضرت سید عبدال قادر جیلانی علیہ الرحمۃ قدس سرہ وفات ۲۲۵ھ

(۶) حضرت سید عبدالکریم جیلانی علیہ الرحمۃ وفات ۲۷۷ھ

(۷) امام عبد الوہاب الشعراوی علیہ الرحمۃ وفات ۲۷۹ھ

(۸) امام محمد طاہر علیہ الرحمۃ وفات ۹۸۲ھ

پچھلے چھ بزرگ علم تصوف میں امام اور علوم دین میں امت کی ممتاز ترین ہستیاں ہیں۔
حضرت پیران پیر چھٹی صدی کے مجدد بھی ہیں۔

(۹) الامام علی القاری علیہ الرحمۃ وفات ۱۴۰۷ھ

فقہ حنفی کے جلیل القدر امام اور ممتاز شارح حدیث ہیں۔

(۱۰) حضرت شاہ ولی اللہ صاحب محدث دہوی وفات ۱۴۰۷ھ

بارھویں صدی کے مجدد دا اور ممتاز متكلّم اسلام ہیں۔

(۱۱) حضرت مولوی عبدالغُنی صاحب لکھنؤی علیہ الرحمۃ وفات ۱۴۰۷ھ

(۱۲) حضرت مولوی محمد قاسم صاحب نانو توی علیہ الرحمۃ بانی دارالعلوم دیوبند وفات

۱۴۰۷ھ

آخری دونوں بزرگ فقہ حنفی میں ہندوستان کے جلیل القدر علماء میں سے ہیں۔

(۱۳) نواب صدیق حسن خاں صاحب بھوپالوی وفات ۱۴۰۷ھ ہندوستان کے اہم حدیث

علماء میں سے ممتاز عالم دین تھے ان کی تفسیر فتح البیان عربی زبان میں مصر میں طبع ہوئی

ہے۔

ان تیرہ بزرگوں نے آیت خاتم النبیین اور حدیث لا نبی بعدی وغیرہ کی جوانقطاری
نبوت پر دلالت کرتی ہیں یہی تشریع فرمائی ہے کہ آنحضرت صلی اللہ علیہ وسلم کے بعد کوئی شارع
اور مستقل نبی نہیں آسکتا۔ ان کے نزدیک امتی نبی کا آنا منافی ختم نبوت نہیں۔ اس لئے یہ سب
مسنح موعود کو امتی نبی تسلیم کرتے ہیں۔

سوال ۲

اس جگہ ہمارا سوال یہ ہے کہ اگر مودودی صاحب کے نزدیک جماعت احمدیہ آیت خاتم
النبیین اور حدیث لا نبی بعدی وغیرہ کے یہی معنی لینے کی وجہ سے مذکور ختم نبوت ہے تو کیا ان تیرہ
بزرگان دین پر بھی وہ کفر کا فتویٰ لگانے پر آمادہ ہیں؟

نبوٰت کے لئے اسلام میں دو اصطلاحیں ہیں۔ کرم مولوی سید محمد حسن صاحب امر وہی اپنی کتاب کو اکبِ دریہ میں لکھتے ہیں:-

”اصطلاح میں نبوٰت، خصوصیت الہیہ خبر دینے سے عبارت ہے اور وہ دو قسم کی ہے۔ ایک نبوٰت تشریعی جو ختم ہو گئی۔ دوسری نبوٰت بمعنی خبر دادن ہے اور وہ غیر منقطع ہے۔ پس اس کو مبشرات کہتے ہیں اپنے اقسام کے ساتھ“

حضرت بانی سلسلہ احمد یہ کا پہلی قسم کا دعویٰ نہیں بلکہ دوسری قسم کا ہے۔ چنانچہ آپ فرماتے ہیں:-

”میری مراد نبوٰت سے نہیں ہے کہ میں نعوذ باللہ آنحضرت صلی اللہ علیہ وسلم کے مقابل پر کھڑا ہو کر نبوٰت کا دعویٰ کرتا ہوں یا کوئی نئی شریعت لایا ہوں۔ صرف مراد میری نبوٰت سے کثرت مکالمت و مخاطبত الہیہ ہے جو آنحضرت صلی اللہ علیہ وسلم کی اتّباع سے حاصل ہے۔ سومکالمہ مخاطبہ کے آپ لوگ بھی قائل ہیں پس یہ صرف لفظی نزاع ہوئی یعنی آپ لوگ جس امر کا نام مکالمہ مخاطب برکھتے ہیں میں اس کی کثرت کا نام بحکم الہی نبوٰت رکھتا ہوں“ (تمہ تحقیقتہ الوجی صفحہ ۶۵)

(ب) مودودی صاحب اپنے رسالہ ختم نبوٰت میں آنے والے مسیح کے متعلق روایات درج کرنے کے بعد لکھتے ہیں :-

”اس مقام پر یہ بحث چھپیٹنا بالکل لا حاصل ہے کہ وہ (یعنی حضرت مسیح ناصری۔ ناقل) وفات پاچکے ہیں یا زندہ موجود ہیں۔ بالفرض وہ وفات ہی پاچکے ہوں تو اللہ انہیں زندہ کر کے اٹھالانے پر قادر ہے“ (ختم نبوٰت صفحہ ۵۳)

حضرت عیسیٰ علیہ السلام کی حیات و وفات کی بحث اس موقع پر لا حاصل نہیں بلکہ از بس ضروری ہے کیونکہ حضرت عیسیٰ علیہ السلام کو وفات یافتہ یقین کرنے کی وجہ سے جماعت احمد یہ

حضرت مسیح ابن مریم کے نزول کو ایک امتی فرد کے لئے استعارہ لقین کرتی ہے۔ دراصل مودودی صاحب اس بحث سے گریز اس لئے کر رہے ہیں کہ وہ خوب جانتے ہیں کہ جماعت احمدیہ کے مقابلہ میں حیاتِ مسیح ثابت کرنے کی انہیں جرأت نہیں۔ کیونکہ قرآن مجید کی نص و کُنْث عَلَيْهِمْ شَهِيدًا مَا دُمْتُ فِيهِمْ ۚ فَلَمَّا تَوَفَّيْتَنِي كُنْثَ أَنْتَ الرَّقِيبُ عَلَيْهِمْ (سورہ مائدہ آخری رکوع) ان کی وفات پر روشن دلیل ہے۔ حضرت عیسیٰ علیہ السلام ان الفاظ میں خدا تعالیٰ کے حضور کہتے ہیں کہ میں اپنی قوم میں اسوقت تک نگران رہا تھا جب تک ان لوگوں میں موجود رہا لیکن جب تو نے مجھے وفات دے دی تو پھر ان پر تو ہی نگران تھا۔ گویا وہ بتاتے ہیں کہ میری قوم میری موجودگی یعنی علم میں نہیں بگڑی۔ میری موجودگی میں انہوں نے مجھے اور میری ماں کو معبد نہیں بنایا۔ اگر میری قوم بگڑی ہے تو میری وفات کے بعد بگڑی ہوگی جبکہ میری نگرانی بُلْكُلٌ ختم ہو چکی تھی۔ چونکہ حضرت عیسیٰ علیہ السلام کی قوم بگڑ چکی ہوئی ہے اس لئے حضرت عیسیٰ علیہ السلام کی وفات اس بیان سے روز روشن کی طرح ظاہر ہے۔ الفاظ کُنْث آنْتَ الرَّقِيبُ عَلَيْهِمْ انکی اصالٹا دوبارہ آمد کی فنی کرتے ہیں

اسی طرح حدیث نبوی میں وارد ہے۔ إِنَّ عِيسَى ابْنَ مَرْيَمَ عَاشَ مِائَةً وَعِشْرِينَ سَنَةً (کنز العمال جلد ۶ صفحہ ۱۴۰ و طبرانی) کہ پیش عیسیٰ بن مریم ایک سو بیس سال زندہ رہے۔ پس ان کے اس وقت تک یعنی دو ہزار سال تک زندہ ہونے کا خیال ان نصوص کے صریح خلاف ہے۔ اور مولوی مودودی صاحب کا ان کو وفات یافتہ فرض کر کے ان کے دوبارہ زندہ کئے جانے کا خیال پیش کرنا بھی ان نصوص قرآنیہ و حدیثیہ کے خلاف ہونے کی وجہ سے سراسر باطل ہے جو اور پیش کی جا چکی ہے۔
نیز قرآن مجید میں اللہ تعالیٰ فرماتا ہے:-

اللَّهُ يَتَوَفَّ الْأَنْفُسَ حِلْيَنَ مَوْتَهَا وَالْقَيْقَ لَمْ تَمُتْ فِي مَنَامِهَا ۝

فَيُمِسِكُ الَّتِي قَضَى عَلَيْهَا الْمَوْتَ وَيُرِسِّلُ الْأُخْرَى إِلَى آجَلٍ مُسَمًّى
(سورہ زمر رکوع ۵)

یعنی اللہ قبض کرتا ہے روحوں کو ان کی موت کے وقت اور جو نہ مریں انہیں نیند میں قبض کرتا ہے۔ پس جس روح پر موت وارد کرتا ہے اسے روکے رکھتا ہے اور دوسری کو ایک مقررہ مدت تک واپس بھیجا رہتا ہے۔

یہ آیت اس امر پر شاہد ناطق ہے کہ جس نفس پر موت وارد ہوتی ہے اسے خدا تعالیٰ روکے رکھتا ہے یعنی دوبارہ دنیا میں نہیں بھیجا۔

ایک دوسری آیت میں فرماتا ہے:-

**ثُمَّ إِنَّكُمْ بَعْدَ ذَلِكَ لَمَيَسْتُوْنَ ○ ثُمَّ إِنَّكُمْ يَوْمَ الْقِيَمَةِ
تُبَعَثُونَ ○**
(مومنوں رکوع ۱)

یعنی (جسمانی زندگی کے بعد) پھر تم ضرور مرنے والے ہو۔ پھر تم قیامت کے دن ہی زندہ کئے جاؤ گے۔

یہ آیت بھی اس بات پر نص صریح ہے کہ جسمانی موت کے بعد اس دنیا میں دوبارہ زندہ کیا جانا خدا تعالیٰ کے اس وعدہ اور قانون کے خلاف ہے جو وہ قرآن مجید کی آیت میں بیان کر چکا ہے بلکہ مرنے والے حسب وعدہ الہی قیامت ہی کو زندہ ہوں گے۔

اسی طرح حدیث میں وارد ہے کہ حضرت جابرؓ کے والد حضرت عبد اللہ رضی اللہ عنہ جب شہید ہو گئے اور وہ خدا تعالیٰ کے حضور پیش ہوئے تو خدا تعالیٰ نے انہیں کہا تم میں علیٰ اُعْطِك ٹو آرزو کر میں تیری آرزو پوری کروں گا۔ اس پر حضرت عبد اللہؓ نے یہ آرزو کی کہ میں دوبارہ زندہ کیا جاؤں تاکہ خدا کی راہ میں دوبارہ قتل کیا جاؤں۔ ان کی اس آرزو پر خدا تعالیٰ نے فرمایا۔ **قَدْ سَبَقَ مِنِي الْقَوْلُ إِنَّهُمْ لَا يَرِيدُونَ** کہ یہ میرا قول ہو چکا ہے کہ مرنے والے دنیا

میں نہیں لوٹیں گے۔ گویا خدا تعالیٰ نے اپنے اس قول کی وجہ سے ان کی اس آرزو کو پورانہ کیا حالانکہ اس کا وعدہ تھا کہ وہ ان کی آرزو پوری کرے گا لیکن چونکہ انہوں نے ایسی آرزو کی جو خدا تعالیٰ کے پہلے قول کے خلاف تھی اس لئے خدا تعالیٰ نے اپنے قانون کے خلاف ہونے کی وجہ سے ان کی آرزو پوری نہیں کی۔ (مشکوٰۃ باب جامِ المناقب)

پس مردہ کا دوبارہ زندہ ہو کر دنیا میں آنا جب قرآن مجید میں خدا تعالیٰ کے مقرر کردہ قانون کے خلاف ہے تو مودودی صاحب کا یہ خیال کہ حضرت عیسیٰ علیہ السلام دوبارہ زندہ ہو کر آ جائیں گے ایک خیال خام اور وہم سے بڑھ کر کوئی حیثیت نہیں رکھتا جسمیں وہ مسلمانوں کو مبتلا کرنا چاہتے ہیں۔ پس اس مسئلہ کا مدار محض قدرتِ الٰہی پر نہیں رکھا جاسکتا۔ گواہ سے مردہ کو زندہ کرنے کی قدرت تو ہے مگر اس کا دنیا میں ظہور اس کے اپنے وعدہ و قانون کے خلاف ہے۔

سوال ۵

لیکن اگر حضرت مسیح کی وفات مان کر ان کا دوبارہ زندہ کیا جانا بھی فرض کیا جائے تو اس پر ہمارا یہ سوال ہے کہ اگر حضرت عیسیٰ علیہ السلام وفات پانے کے بعد زندہ ہو کر آ جائیں گے تو پھر مودودی صاحب ان حدیثوں کی کیا تاویل کریں گے جنہیں وہ حضرت عیسیٰ علیہ السلام کے آسمان سے اُترنے کے ثبوت میں اپنے رسالہ میں پیش کر رہے ہیں اگر حضرت مسیح کے آسمان سے اُترنے کی تعبیر ان کے دوبارہ زندہ کیا جانے سے ہو سکتی ہے تو اس کی یہ تعبیر کیوں نہیں ہو سکتی کہ ان احادیث سے مراد یہ ہے کہ کوئی امتی فرد حضرت عیسیٰ علیہ السلام کا مشیل ہو کر آئے گا اور اپنے ساتھ آسمانی تائید رکھتا ہو گا کیونکہ مردہ کا زندہ ہو کر آتا تو قرآن مجید اور احادیث نبوی میں بیان کردہ قانون کے صریح خلاف ہے مگر ہماری تعبیر تو کسی آیت قرآنیہ کے خلاف نہیں۔

حضرت بانی سلسلہ احمد یہ فرماتے ہیں:-

”یاد رہے کہ ہم میں اور ان لوگوں میں بجز اس ایک مسئلہ کے اور کوئی مخالفت نہیں۔ یعنی یہ کہ یہ لوگ نصوص صریحہ قرآن اور حدیث کو چھوڑ کر حضرت عیسیٰ علیہ السلام کی حیات کے قائل ہیں اور ہم بمحض نصوص قرآنیہ اور حدیثیہ متذکرہ بالا کے اور اجماع ائمہ اہل بصارت کے حضرت عیسیٰ علیہ السلام کی وفات کے قائل ہیں اور نزول سے مراد وہی معنے لیتے ہیں جو اس سے پہلے حضرت ایلیانی کے دوبارہ آنے اور نازل ہونے کے بارے میں حضرت عیسیٰ علیہ السلام نے معنے کرنے تھے۔

فَسَأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ۔ اور ہم بمحض نص صریح قرآن شریف کے جو آیت **فَيُمِسِّكُ الَّتِي قَضَى عَلَيْهَا الْمَوْتَ** سے ظاہر ہوتی ہے اس بات پر ایمان رکھتے ہیں کہ جو لوگ اس دنیا سے گزر جاتے ہیں پھر وہ دنیا میں دوبارہ آباد ہونے کے لئے نہیں بھیجے جاتے اس لئے خدا نے بھی ان کے لئے قرآن شریف میں مسائل نہیں لکھے کہ دوبارہ آ کر مال تقسیم شدہ ان کا کیونکر ان کو ملے، (ایام اصلاح صفحہ ۸۸، ۸۹)

(ج) مودودی صاحب لکھتے ہیں:-

”بہر حال جو شخص حدیث کو مانتا ہے اسے یہ مانا پڑیگا۔ کہ آنے والے وہی عیسیٰ بن مریم ہوں گے۔ وہ پیدا نہیں بلکہ نازل ہوں گے۔“

سوال ۶

اس پر ہمارا سوال ہے کہ جب مودودی صاحب نے ان کی وفات فرض کر کے ان کا دوبارہ زندہ ہو کر آنا مان لیا تو جب ان احادیث میں نزول کے لفظ کی تعبیر مرکر زندہ ہونے سے ہو سکتی ہے تو اس کی تعبیر مسح موعود کے امت محمدیہ میں پیدا ہونے سے کیوں نہیں ہو سکتی؟ جبکہ قرآن مجید

میں خدا تعالیٰ نے رسول کریم صلی اللہ علیہ وسلم کے پیدا ہونے کے باوجود آپ کے اعزاز و اکرام کی وجہ سے آپ کے متعلق نزول کا لفظ استعمال فرمایا ہے۔ چنانچہ اللہ تعالیٰ فرماتا ہے:-

قَدْ أَنْزَلَ اللَّهُ إِلَيْكُمْ ذُكْرًا رَّسُولًا يَتَلَوُ عَلَيْكُمْ أَيْتَ اللَّهُ

مُبَيِّنٍ (طلاق رکوع ۲)

یعنی بے شک اللہ تعالیٰ نے تمہاری طرف ذکر رسول نازل کیا ہے جو تم پر اللہ کی گھلی آیات پڑھتا ہے۔

جب آنحضرت صلی اللہ علیہ وسلم کے لئے نزول کا لفظ پیدا ہونے کے باوجود تائید سماوی کے لئے اکراماً استعمال ہوا ہے تو اسی طرح مسیح موعود کے لئے نزول کا لفظ آسمانی تائید یافتہ ہونے کی وجہ سے کیوں استعمال نہیں ہو سکتا؟

چونکہ یہ احادیث آنحضرت صلی اللہ علیہ وسلم کے مکاشفات پر مبنی ہیں اس لئے یہ سب تعبیر طلب ہیں۔ آنحضرت صلی اللہ علیہ وسلم کا مقصود یہ ہے کہ امّتِ محمد یہ کے مسیح موعود کو عیسیٰ یا ابن مریم کا نام حضرت عیسیٰ علیہ السلام سے مماثلت رکھنے کی وجہ سے دیا گیا ہے۔ چنانچہ صحیح مسلم کی حدیث میں اسی وجہ سے اس کے لئے فَأَمَّكُمْ مِنْكُمْ اور بخاری شریف میں إِمَامُكُمْ مِنْكُمْ اور مسند احمد بن حنبل میں إِمَامًا مَمْهُدِيًّا حَكَمَ عَدْلًا کے الفاظ استعمال ہوئے ہیں یعنی یہ ابن مریم تم میں سے تمہارا امام ہوگا اور یہ ابن مریم امام مہدی ہوگا۔ پس امّت کے امام مہدی ہی کو جو آنحضرت صلی اللہ علیہ وسلم کا خلیفہ ہے عیسیٰ ابن مریم کا نام استعارۃً دیا گیا ہے فَأَمَّكُمْ مِنْكُمْ کے الفاظ مندرجہ صحیح مسلم یعنی ابن مریم تم میں سے تمہارا امام ہوگا اس بات پر صریح الدلالت ہیں کہ ابن مریم سے مراد اسرائیلی مسیح نہیں بلکہ امّتِ محمد یہ کا امام مہدی ہے جو آنحضرت صلی اللہ علیہ وسلم کے بعد ایک امّتی نبی اور خلیفہ کی حیثیت میں حضرت مسیح ابن مریم کا مثالیہ ہو کر آنے والا تھا۔ پس ابن مریم اور عیسیٰ کا نام امام مہدی کو بطور استعارہ دیا گیا ہے۔

اڑوئے قرآن مجید کوئی خلیفہ باہر سے نہیں آسکتا

قرآن مجید اس بات پر روشن گواہ ہے کہ آنحضرت صلی اللہ علیہ وسلم کی امت میں سے کوئی خلیفہ باہر سے نہیں آسکتا اور جو خلفاء بھی ہوں گے وہ ان خلفاء سے جو امت محمدیہ سے پہلے گذر چکے ہیں مشابہت اور مماثلت رکھیں گے۔ چنانچہ اللہ تعالیٰ سورہ نور میں فرماتا ہے:-

وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي
الْأَرْضِ كَمَا اسْتَخْلَفَ الَّذِينَ مِنْ قَبْلِهِمْ -

(سورہ نور کوئع ۷)

یعنی اللہ تعالیٰ نے تم میں سے ایمان لا کر اعمال صالحہ بجالانے والوں سے یہ وعدہ کیا ہے کہ انہیں ضرور زمین میں خلیفہ بنائے گا جیسا کہ ان لوگوں کو خلیفہ بنایا جو ان سے پہلے گذر چکے ہیں۔

اس آیت سے ظاہر ہے کہ امت محمدیہ کے خلفاء امت محمدیہ میں سے ہی ہونے والے ہیں اور یہ خلفاء پہلے خلفاء کے مشابہ اور ان کے مثالیں ہوں گے۔ جس پر کما استخلف الَّذِينَ مِنْ قَبْلِهِمْ کے الفاظ دال ہیں نہ یہ کہ کوئی پہلا نبی و خلیفہ امت محمدیہ میں خلیفہ ہو کر آجائے گا۔ اس آیت میں امت محمدیہ کے خلفاء مشتبہ اور انبیاء بنی اسرائیل جوان سے پہلے گذر چکے ہیں مشتبہ یہ ہیں کیونکہ وہ کلماً هَلَكَ تَبَيَّنَ خَلْفَةَ تَبَيَّنَ کی حدیث کے مطابق امت محمدیہ سے پہلے خلفاء ہیں۔ پس امت محمدیہ کے خلفاء انبیاء بنی اسرائیل کے مشابہ ہونے کی وجہ سے ان کے مثالیں تو ہو سکتے ہیں لیکن انبیاء بنی اسرائیل جو سب مشتبہ ہیں ان میں سے کوئی نبی آنحضرت صلی اللہ علیہ وسلم کے بعد آ کر آپ کا خلیفہ نہیں ہو سکتا کیونکہ اس طرح مشتبہ اور مشتبہ یہ کامیں ہونا لازم آتا ہے جو محال ہے کیونکہ مشتبہ ہمیشہ مشتبہ یہ کا غیر ہوتا ہے۔ پس اس آیت کی روشنی

میں امتِ محمدیہ کا امام مہدی تو حضرت عیسیٰ علیہ السلام کا مثالی ہونے کی وجہ سے عیسیٰ یا ابن مریم کا نام پاسکتا ہے مگر حضرت عیسیٰ علیہ السلام امتِ محمدیہ میں آ کر آنحضرت صلی اللہ علیہ وسلم کے خلیفہ نہیں ہو سکتے۔ لہذا ان کی زندگی یا وفات پا کر زندہ ہونے کا خیال ایک وہم ہی وہم ہے کیونکہ اس آیت کے رو سے جب وہ امتِ محمدیہ میں خلیفہ ہو کر آہی نہیں سکتے تو انہیں زندہ رکھنا لا حاصل ہے۔

سوال ۲

کیا مودودی صاحب ہمارے اس سوال کا کوئی جواب دے سکتے ہیں کہ اس آیت کی روشنی میں حضرت عیسیٰ علیہ السلام امتِ محمدیہ میں امام اور خلیفہ ہو کر کیسے آسکتے ہیں؟

(د) مودودی صاحب نے رسالتِ نعمت مسیح کی مختلف روایات پیش کر کے وجود و سرانجام نکالا ہے وہ ان کے الفاظ میں یوں ہے:-

”دوسری بات جو اتنی وضاحت کے ساتھ ان احادیث سے ظاہر ہوتی ہے وہ

یہ ہے کہ حضرت ابن مریم علیہ السلام کا یہ دوبارہ نزول نبی کی حیثیت میں نہیں ہو گا

اور نہ ان پر وحی نازل ہو گی“

اس کے متعلق عرض ہے کہ اس نتیجہ کی دونوں شقیں سراسر باطل ہیں کیونکہ صحیح مسلم کی اس حدیث میں ان دونوں شقوں کی صریح تردید موجود ہے جسے نواس بن سمعان کی روایت سے خود مودودی صاحب نے اپنے رسالہ کے صفحہ ۳۶ پر پیش کیا ہے مگر اس کے بعد کا وہ حصہ دانستہ حذف کر دیا ہے جس میں رسول اللہ صلی اللہ علیہ وسلم نے امتِ محمدیہ کے مسیح موعود کو چار دفعہ تکرار کے ساتھ نبی اللہ قرار دیا ہے اور اس پر وحی نازل ہونے کا بھی ذکر فرمایا ہے۔ مودودی صاحب

نے حدیث کا یہ حصہ عمداً درج نہیں کیا تاکہ ان کے اس خیالِ باطل پر پردہ پڑا رہے کہ مسح موعود
نبی کی حیثیت سے نہیں آئے گا اور نہ اس پر وحی نازل ہوگی۔

رسول کریم صلی اللہ علیہ وسلم اس حدیث میں فرماتے ہیں:-

وَيُحَصِّرْ نَبِيُّ اللَّهِ عِيسَى وَأَصْحَابُهُ فَيَرْغَبُ نَبِيُّ اللَّهِ عِيسَى
وَأَصْحَابُهُ ثُمَّ يَهْبِطُ نَبِيُّ اللَّهِ عِيسَى وَأَصْحَابُهُ فَيَرْغَبُ نَبِيُّ اللَّهِ
عِيسَى وَأَصْحَابُهُ إِلَى اللَّهِ - (صحیح مسلم باب خروج الدجال)

یعنی جب مسح موعود یا حجۃ ماجون کے زور کے زمانہ میں آئے گا تو مسح نبی اللہ
اور اس کے صحابی دشمن کے نزد میں محصور ہو جائیں گے..... تو پھر مسح نبی اللہ اور اس
کے صحابہ خدا کے حضور رجوع کریں گے..... پھر مسح نبی اللہ اور اس کے صحابی ایک
خاص جگہ اتریں گے... پھر مسح نبی اللہ اور اس کے صحابی خدا تعالیٰ کے حضور نظر
کے ساتھ رجوع کریں گے۔

سوال ۸

اب مودودی صاحب پر ہمارا سوال ہے کہ جب اس حدیث میں چار دفعہ
تکرار سے رسول اللہ صلی اللہ علیہ وسلم نے مسح موعود کو نبی اللہ قرار دیا ہے تو انہیں کیا
حق ہے کہ وہ یہ خیال پیش کریں کہ مسح موعود نبی کی حیثیت میں نہیں آئے گا؟
پس مودودی صاحب کا خیالِ محض ان کی ایجاد ہے اور حدیث کے منشاء کے خلاف ہونے
کی وجہ سے باطل ہے۔

پھر اسی حدیث میں لکھا ہے:-

إِذْ أَوْحَى اللَّهُ إِلَى عِيسَى أَنِّي قَدْ أَخْرَجْتُ عِبَادًا لِّيْ لَا يَدَانِ

لَا خَدِيلَةِ الْمُهُومُ

کہ خدا تعالیٰ عیسیٰ موعود کو وحی کرے گا کہ میں نے کچھ بندے (یعنی یا جوں
ما جوں) نکالے ہیں جن سے کسی کو لڑنے کی طاقت نہیں۔

عجیب بات ہے کہ رسول اللہ صلی اللہ علیہ وسلم فرماتے ہیں کہ مسیح موعود پر وحی نازل ہو گی مگر
مودودی صاحب مسلمانوں سے یہ منوانا چاہتے ہیں کہ مسیح موعود پر وحی نازل نہیں ہو گی۔ اب
مسلمانوں کو آنحضرت صلی اللہ علیہ وسلم کے بال مقابل مودودی صاحب کے خیال کو غلط تصوّر کرنے
کے سوا کوئی چارہ نہیں۔

سوال ۹

اگر مودودی صاحب یہ پوری حدیث درج کر دیتے تو وہ یہ دونوں باتیں
نہیں کہہ سکتے تھے۔ اب مودودی صاحب بتائیں کہ انہوں نے نقل کرتے
ہوئے حدیث کے یہ دونوں حصے کیوں درج نہیں کئے۔ کیا اسی لئے نہیں کہ ان
کے جھوٹ پر پردہ پڑا رہے؟

علماء امت کا مذہب مسیح موعود کی حیثیت کے متعلق

علماء امت کا عقیدہ بھی مسیح موعود کی حیثیت کے متعلق یہی ہے کہ وہ نبی اللہ ہوں
گے۔ نبوٰت کے بغیر نہیں آئیں گے۔ چنانچہ نواب صدیق حسن خاں لکھتے ہیں:-

مَنْ قَالَ يَسْلِبُ نُبُوَّتَهُ كَفَرَ حَقًّا كَمَا كَفَرَ حِبَّ السُّسْيُونَ طُغْيٌ
(حج اکرامہ صفحہ ۱۳)

کہ جو شخص یہ کہے کہ حضرت عیسیٰ علیہ السلام نزول کے وقت نبی نہ ہوں گے

وہ پکا کافر ہے جیسا کہ امام جلال الدین سیوطی نے اس کی وضاحت کی ہے۔
پھر وہ لکھتے ہیں:-

فَهُوَ عَلَيْهِ السَّلَامُ وَإِنْ كَانَ خَلِيفَةً فِي الْأُمَّةِ الْمُحَمَّدِيَّةِ فَهُوَ
رَسُولٌ وَبَيْنَ كَرِيمٌ عَلَى حَالِهِ
(نحو الکرامہ صفحہ ۲۲۶)
یعنی اگرچہ عیسیٰ علیہ السلام اس امت میں خلیفہ ہوں گے مگر وہ اپنے پہلے حال
پر نبی اور رسول بھی ہوں گے۔

حضرت شیخ اکبر محبی الدین ابن العربي علیہ الرحمۃ لکھتے ہیں:-
عِيسَى عَلَيْهِ السَّلَامُ يَنْزُلُ فِينَا حَكْمًا مِنْ غَيْرِ تَشْرِيعٍ وَهُوَ
نَبِيٌّ بِلَا شَكٍ
(فوتوحات مکیہ جلد اول صفحہ ۵۷۰)
یعنی عیسیٰ علیہ السلام ہم میں حکم کی حیثیت میں بغیر شریعت کے نازل
ہوں گے اور وہ بلا شک نبی ہوں گے۔

ہاں حضرت محبی الدین ابن العربي یہ عقیدہ بھی رکھتے ہیں:-
وَجَبُ نُزُولُهُ فِي أَخِرِ الزَّمَانِ بِتَعْلِيقِهِ بِبَدَنِ أَخَرَ
(تفسیر محبی الدین ابن العربي برحاشیہ عراس البیان صفحہ ۲۶۲)
کہ حضرت عیسیٰ کا نزول آخری زمانہ میں کسی اور بدن یعنی وجود سے متعلق
ہوگا۔ یعنی حضرت عیسیٰ علیہ السلام اصالتاً نہیں بلکہ بروزی طور پر آئیں گے۔
صوفیاء کے ایک گروہ کا یہی مذہب چلا آیا ہے جیسا کہ اقتباس الانوار صفحہ ۵۲ پر بھی لکھا
ہے:-

”بعضے برآند کہ روح عیسیٰ در مهدی بروز کند و نزول عبارت از ہمیں بروز

است مطابق ایں حدیث کہ لا مهدی الا عیسیٰ^۱
کہ بعض صوفیاء کا یہ عقیدہ ہے کہ عیسیٰ علیہ السلام کی روح (یعنی کمالاتِ روحانیہ) مہدی میں بروز کریں گے۔ عیسیٰ علیہ السلام کے نزول سے مراد یہی بروز ہے مطابق حدیث لا مهدی الا عیسیٰ کے (یعنی کوئی مہدی نہیں سوائے عیسیٰ کے)

خود رسول اللہ صلی اللہ علیہ وسلم نے فرمایا ہے:-

يُؤْشِكُ مَنْ عَاشَ مِنْكُمْ أَنْ يَلْقَى عِيسَى ابْنَ مَرْيَمَ إِمَامًا
مَهْدِيًّا حَكَمًا عَدْلًا يَكُسِّرُ الصَّلَبَ وَيَقْتُلُ الْجِنَّةَ إِنَّمَا

(مسند احمد بن حنبل جلد ۲ صفحہ ۳۱۱)

یعنی قریب ہے کہ جو تم میں سے زندہ ہو وہ عیسیٰ بن مریم سے اس کے امام مہدی اور حکم و عدل ہونے کی حالت میں ملاقات کرے۔

اس حدیث میں حدیث لا مہدی الا عیسیٰ کی طرح امام مہدی اور عیسیٰ بن مریم ایک ہی شخص قرار دیئے گئے ہیں اور امام مہدی کے متعلق دوسری تمام حدیثیں اسے امت محمدیہ کا ایک فرد قرار دیتی ہیں۔

پس حضرت عیسیٰ علیہ السلام کے آسمان سے اصالتاً اُترنے کا خیال باطل ہے احادیث امت محمدیہ کے امام مہدی کو ہی امت کا عیسیٰ موعود قرار دیتی ہیں تاکہ امام مہدی کی عیسیٰ علیہ السلام سے مماثلت پر دلیل ہو۔

مسح موعود پر وحی نازل ہونے کے متعلق علماء کا عقیدہ

مسح موعود پر صحیح مسلم کی حدیث کے مطابق وحی نازل ہونے کا عقیدہ بھی علمائے امت میں مسلم ہے۔ چنانچہ علامہ ابوالوقی روح المعانی میں بحوالہ ابن حجر الہیشی لکھتے ہیں:-

نَعَمْ يُوْحَىٰ عَلَيْهِ السَّلَامُ وَجُنْاحُ حَقِيقَيْنِ كَمَا فِي حَدِيثِ مُسْلِمٍ۔

(تفسیر روح المعانی جلد ۷ صفحہ ۲۵)

یعنی ہاں عیسیٰ علیہ السلام پر بعد از نزول وحی حقیقی نازل ہوگی جیسا کہ مسلم کی

حدیث میں آیا ہے۔

اور پھر لکھا ہے:-

حَدِيثُ لَا وَحْيَ بَعْدَ مَوْتِي بَاطِلٌ وَمَا اشْتَهَرَ أَنَّ جِبْرِيلَ لَا يَنْذُلُ إِلَى

الْأَرْضِ بَعْدَ مَوْتِ النَّبِيِّ صَلَّى اللَّهُ عَلَيْهِ وَسَلَّمَ فَهُوَ لَا أَصْلَلُ لَهُ۔

(روح المعانی جلد ۷ صفحہ ۲۵)

یعنی حدیث لا وحی بعد موتی بے اصل ہے اور یہ جو مشہور ہے کہ جبریل نبی

کریم صلی اللہ علیہ وسلم کی وفات کے بعد زمین پر نازل نہیں ہوتے یہ بے اصل ہے۔

پس مودودی صاحب کی یہ دونوں باتیں کہ مسح موعود نبی کی حیثیت میں مبعوث نہیں ہو گا اور

اس پر وحی نازل نہیں ہوگی حدیث نبوی کے بھی خلاف ہیں اور علمائے امت کے عقیدہ کے بھی

خلاف ہیں۔ اور کچھ سمجھ میں نہیں آتا کہ انہوں نے یہ دونوں باتیں کہاں سے اخذ کی ہیں کیونکہ

خداؤرسوئ کے اقوال تو ان کا مأخذ نہیں ہو سکتے۔

خاتم الانبیاء صلی اللہ علیہ وسلم کی پیروی میں مسح موعود کا امتی نبی کی حیثیت میں آنا علمائے

امّت کو بجز مودودی صاحب مسلم ہے اور یہ عقیدہ بموجب حدیث صحیح مسلم خاتم النبیین کے منافی نہیں اور آیت خاتم النبیین کے لازمی معنی آخری شارع اور مستقل نبی قرار پاتے ہیں نہ کہ محض آخری نبی جو بقول مولوی محمد قاسم صاحب ناظموی محض ایک عامیانہ خیال ہے نہ کہ اہل فہم کے معنی پس مودودی صاحب کا رسالہ ختم نبوت ان کا کوئی علمی کارنامہ نہیں محض بعض سطحی خیالات کا مرتع ہے۔

امام غزالیؒ پر افتراء

مودودی صاحب نے جو حوالہ جات پیش کئے ہیں ان میں سے بعض میں کتروینت سے کام لیا ہے لیکن امام غزالی علیہ الرحمۃ کے حوالہ میں صریح تحریف سے بھی کام لیا ہے چنانچہ اپنے رسالہ کے صفحہ ۲۳ پر مودودی صاحب نے امام غزالیؒ کی کتاب الاقتصاد صفحہ ۱۱۳ کے حوالہ سے ان کی طرف ذیل کی عبارت منسوب کی ہے:-

”امّت نے بالاتفاق اس لفظلا نبی بعدی سے یہ سمجھا ہے کہ بنی صلی اللہ علیہ وسلم اپنے بعد کسی نبی اور کسی رسول کے کبھی نہ آنے کی تصریح فرمائے ہیں اور یہ کہ اس میں کسی تاویل و تخصیص کی کوئی گنجائش نہیں ہے۔ اب جو شخص اس کی تاویل کر کے اسے کسی خاص معنی کے ساتھ مخصوص کرے اس کا کلام محض بکواس ہے جس پر تکفیر کا حکم لگانے میں کوئی امر مانع نہیں ہے کیونکہ وہ اس نص کو جھٹکارہا ہے جس کے متعلق تمام امّت کا اجماع ہے“

(رسالہ ختم نبوت صفحہ ۲۳-۲۵)

جن الفاظ پر ہم نے خط کھنچ دیا ہے یہ الفاظ امام غزالیؒ پر سراسرا فتراء ہیں کیونکہ ان کی کتاب الاقتصاد صفحہ ۱۱۳ پر ہرگز ایسے الفاظ موجود نہیں۔ جن کا ترجمہ یہ الفاظ ہو سکیں۔ مولوی مودودی صاحب نے امام غزالیؒ کے فتویٰ کے رو سے احمد یوسف کو خاتم النبیین کی نص کامکذب

اور کافر ٹھہرانے کے لئے امام غزالی کی طرف یہ الفاظ منسوب کر کے ان پر افتراہ کیا ہے۔ کیونکہ الاقتصاد میں کوئی ایسی عبارت موجود نہیں جس کا یہ ترجمہ ہو سکے، جو مودودی صاحب نے درج کیا ہے بلکہ اس عبارت سے کچھ پہلے امام غزالی تحریر فرماتے ہیں:-

”جو شخص حضرت ابو بکرؓ کے وجود اور ان کی خلافت سے انکار کرے اس کی تکفیر لازم نہیں ہوگی کیونکہ یہ اصول دین میں سے جن کی تصدیق ضروری ہے کسی اصل کی تکذیب نہیں ہے بخلاف حج اور نماز اور ارکانِ اسلام کے۔ ہم اسے اجماع کی مخالفت کی بناء پر کافر نہیں ٹھہرا سکیں گے کیونکہ ہمیں نظام کو کافر ٹھہرانے میں بھی اعتراض ہے۔ جو سرے سے اجماع کے وجود کا ہی مذکور ہے کیونکہ اجماع کے قطعی جحت ہونے میں بہت شبہ ہے۔“

جب اجماع کے مذکور پر امام غزالی اجماع کے قطعی جحت ہونے میں شبہ کی بناء پر کفر کا فتویٰ نہیں لگاتے اور سرے سے اجماع کے وجود کے مذکور کو بھی کافر نہیں ٹھہراتے تو یہ کس طرح ممکن ہے وہ آگے چل کر خود ہی لا نبی بعدی کی تاویل کرنے والے کو نص کا مکذب اور کافر ٹھہراتے؟ پس مودودی صاحب نے امام غزالی کی طرف سے اپنے رسالہ ختم بوت میں جو عبارت نقل کی ہے اس کے خط کشیدہ الفاظ سراسر محرف ہیں اور امام غزالی پر افتراہ ہیں۔

ایک دینی عالم کی شان سے یہ بعید ہے کہ وہ خدا کے خوف کو بالائے طاق رکھ کر حوالہ کے پیش کرنے میں اس قسم کی خیانت سے کام لے جس کا ارتکاب مودودی صاحب نے اس عبارت میں کیا ہے۔

مودودی صاحب یہ بھی نہیں کہہ سکتے کہ میں نے اپنی سمجھ کے مطابق امام غزالی کی تحریر کا مفہوم لکھا ہے کیونکہ تحقیقاتی کمیشن کے سامنے دس سوالوں کے جواب میں وہ امام غزالی کی کتاب

الاقتصاد صفحہ ۱۱۳ کی عربی عبارت میں بھی اُسی تحریف کا ارتکاب کرچکے ہیں۔ تحقیقاتی کمیشن کے سامنے انہوں نے عربی عبارت یوں پیش کی تھی جو ان کے مطبوعہ تیرسے بیان میں بھی درج ہے:-

ان الْأَمَّةَ فَهِمَتْ بِالْاجْمَاعِ مِنْ هَذَا الْلَّفْظِ أَنَّهُ أَفَهَمَ عَدْمَ
النَّبِيِّ بَعْدَهُ أَبَدًا وَعَدَمَ رَسُولَ بَعْدَهُ وَإِنَّهُ لَيْسَ فِيهِ تَأْوِيلٌ وَلَا
تَحْصِيصٌ وَمَنْ أَوْلَهُ بِتَحْصِيصٍ فَكَلَامُهُ مِنْ أَنْوَاعِ الْهَذِيَانِ لَا
يَمْنَعُ الْحُكْمَ بِتَكْفِيرِهِ لَا نَهَا مَكْذُوبٌ لَهُذَا النَّصُّ الَّذِي اجْمَعَتْ
الْأَمَّةُ عَلَى أَنَّهُ غَيْرُ مَأْوَلٍ وَلَا مَخْصُوصٍ”

(الاقتصاد صفحہ ۱۱۲)

اس عبارت میں بھی خط کشیدہ الفاظ حرف ہیں اور امام غزالی کی کتاب الاقتصاد صفحہ ۱۱۳ میں محلہ عبارت اس طرح موجود نہیں۔ غرض امام غزالی نے ایسے شخص کو جو اجماع کا منکر ہو لیکن وہ اصل نص کو مانتا ہوا س جگہ نص کا مکذب قرار نہیں دیا۔ امام غزالی کے نزدیک تو ماؤں کو کافر قرار نہیں دیا جا سکتا۔

سوال ۱۰

کیا مودودی صاحب یا ان کے حامیوں میں یہ جرأۃ ہے کہ وہ خط کشیدہ عبارت مودودی صاحب کے پیش کردہ الفاظ میں الاقتصاد سے دکھا سکیں؟ ہرگز نہیں۔ ہرگز نہیں وَلَوْ كَانَ بَعْضُهُمْ لِبَعْضٍ ظَهِيرًا۔

واضح رہے کہ امت محمدیہ کا اجماع صرف اس بات پر ہے کہ رسول کریم صلی اللہ علیہ وسلم کے بعد کوئی تشرییع نبی نہیں آ سکتا۔ آیت خاتم النبیین اور لا نبی بعدی وغیرہ احادیث سے صرف شارع نبی کے انقطاع پر اجماع امّت قرار دیا گیا ہے اور جماعت احمدیہ اس اجماع

امت کو درست تسلیم کرتی ہے اور اس اجماع میں شریک ہے اور شارع نبی کی آمد کا کسی تاویل و تخصیص کے ساتھ جواز منافی ختم ہوتی یقین کرتی ہے۔

آیت خاتم النبیین کی تفسیر

اللہ تعالیٰ نے سورہ احزاب میں فرمایا ہے۔ مَا كَانَ مُحَمَّدٌ أَبَا أَحَدٍ مِّنْ رِّجَالِكُمْ وَلِكُنْ رَّسُولَ اللَّهِ وَخَاتَمُ النَّبِيِّنَ وَكَانَ اللَّهُ بِكُلِّ شَيْءٍ عَلِيمًا۔ یعنی محمد (صلی اللہ علیہ وسلم) تم مردوں میں سے کسی کے باپ نہیں لیکن وہ اللہ کے رسول اور نبیوں کی مُہر ہیں اور اللہ ہر شے کو جانے والا ہے۔

مودودی صاحب اس کی تفسیر میں لکھتے ہیں:-

”یہ آیت سورہ احزاب کے پانچویں روغ میں نازل ہوئی ہے اس روغ میں اللہ تعالیٰ نے کفار و منافقین کے اعتراضات کا جواب دیا ہے جو حضرت زینب رضی اللہ عنہا سے سیدنا محمد صلی اللہ علیہ وسلم کے نکاح پر طعن و تشنج اور بہتان و افتراء کے طوفان اٹھا رہے تھے...“

ان کا اولین اعتراض یہ تھا کہ آپ نے اپنی بہو سے نکاح کیا ہے حالانکہ آپ کی اپنی شریعت میں بھی بیٹے کی منکوحہ باپ پر حرام ہے۔ اس کے جواب میں فرمایا گیا مَا كَانَ مُحَمَّدٌ أَبَا أَحَدٍ مِّنْ رِّجَالِكُمْ ”محمد تمہارے مردوں میں سے کسی کے باپ نہیں ہیں“، یعنی جس شخص کی مطلقہ سے نکاح کیا گیا ہے وہ بیٹا تھا کب کہ اس کی مطلقہ سے نکاح حرام ہوتا۔ تم لوگ تو خود جانتے ہو کہ محمد صلی اللہ علیہ وسلم کا سرے سے کوئی بیٹا ہے ہی نہیں“

مودودی صاحب کا بیان یہاں تک بالکل درست ہے۔ مگر آگے وہ لکھتے ہیں:-

”ان کا دوسرا اعتراض یہ تھا کہ اچھا اگر منہ بولا بیٹھی بیٹھنیں ہے جب بھی اس کی چھوڑی ہوئی عورت سے نکاح کر لینا زیادہ سے زیادہ بس جائز ہی ہو سکتا تھا آخر اس کا کرنا کیا ضرور تھا۔ اس کے جواب میں فرمایا گیا۔ وَلِكِنْ رَسُولَ اللَّهِ مُحَمَّدٌ صَلَّى اللَّهُ عَلَيْهِ وَسَلَّمَ کے رسول ہیں یعنی ان کے لئے ضروری تھا کہ جس حلال چیز کو تمہاری رسولوں نے خواہ مخواہ حرام کر رکھا ہے اس کے بارے میں تمام تعصبات کا خاتمه کر دیں اور اس کی حللت کے معاملہ میں کسی شک و شبہ کی گنجائش باقی نہ رہنے دیں۔ پھر مزید تاکید کے لئے فرمایا۔ وَخَاتَمَ النَّبِيِّنَ یعنی ان کے بعد کوئی رسول تو درکنار کوئی نبی تک آنے والا نہیں ہے کہ اگر قانون اور معاشرے کی کوئی اصلاح ان کے زمانے میں نافذ ہونے سے رہ جائے تو بعد کا آنے والا نبی یہ کسر پوری کر دے لہذا یہ اور بھی ضروری ہو گیا تھا کہ اس رسم جاہلیت کا خاتمه وہ خود ہی کر کے جائیں“
(رسالہ ختم نبوت صفحہ ۲، ۷)

یہ دوسرا اعتراض جو کفار و منافقین کی طرف سے آیت مَا كَانَ هُمَّدُ أَبَآ أَحَدٌ مِّنْ رِجَالِكُمْ پر وارد ہونا مودودی صاحب نے بیان کیا ہے اس کا چونکہ کوئی تاریخی ثبوت مودودی صاحب کے پاس نہ تھا اس لئے رسالہ ختم نبوت کے حاشیہ میں اسے سیاقِ کلام سے مانوذ قرار دیا ہے مگر آج تک کسی مفسر کا ذہن سوائے مودودی صاحب کے مَا كَانَ هُمَّدُ أَبَآ أَحَدٌ مِّنْ رِجَالِكُمْ سے یہ اعتراض پیدا ہونے کی طرف منتقل نہیں ہوا۔ بلکہ یہ سوال آیت مَا كَانَ هُمَّدُ أَبَآ أَحَدٌ مِّنْ رِجَالِكُمْ سے صرف مودودی صاحب کے ذہن کی پیداوار ہے حالانکہ اگلے الفاظ وَلِكِنْ رَسُولَ اللَّهِ وَخَاتَمَ النَّبِيِّنَ دراصل اس سوال کا جواب بن ہی نہیں

سکتے کہ چونکہ آپ اللہ کے رسول اور خاتم النبیین ہیں اس لئے آپ کے لئے اس نکاح کا کرنا ضروری تھا۔ کیونکہ یہ سوال تو اس جواب کے بعد بھی باقی رہتا ہے کہ اگر آپ اللہ کے رسول و خاتم النبیین ہیں تو اس نکاح کے جائز ہونے کی صورت میں آپ کے لئے اس کا کرنا کیا ضروری تھا؟ یہ تو کوئی جواب نہیں کہ چونکہ آپ رسول اللہ اور خاتم النبیین ہیں اس لئے آپ کے لئے یہ نکاح کرنا ضروری تھا۔ امت کے لئے ایسے نکاح کی حلت خدا تعالیٰ اپنے کلام میں بیان کر سکتا تھا یا رسول کریم صلی اللہ علیہ وسلم اپنے قول سے اس کی حلت قرار دے سکتے تھے۔ تو کرنا کیا ضرور تھا کا جواب رَسُولُ اللَّهِ اور خاتَمُ النَّبِيِّينَ کے الفاظ نہیں ہو سکتے۔ یہ سوال مَا كَانَ
ْخَمَدُ أَبَا أَحَدٍ مِّنْ رِجَالِكُمْ سے اس لئے بھی پیدا نہیں ہوتا کہ اس اعتراض کا جواب کہ
آنحضرت صلی اللہ علیہ وسلم نے یہ نکاح کیوں کیا ہے؟ جبکہ زید آپ کامنہ بولا بیٹا تھا۔ اللہ تعالیٰ
آیت خاتم النبیین کے نزول سے پہلے خود ان الفاظ میں دے چکا تھا:-

فَلَمَّا قَضَى رَيْدٌ مِّنْهَا وَطَرَأَ زَوْجُنَكُهَا لَكَنْ لَا يَكُونَ عَلَى

الْمُؤْمِنِينَ حَرْجٌ فِي أَزْوَاجٍ أَدْعِيَ إِلَيْهِمْ إِذَا قَضَوْا مِنْهُنَّ وَظَرَأَ

(احزاب رکوع ۵) یعنی جب زید نے زینب کو طلاق دے دی تو ہم نے اس کا

نکاح تجوہ سے کرا دیا تا مونوں کے دل میں اپنے منہ بولے بیٹوں کی ازواج سے

نکاح کرنے میں جبکہ وہ انہیں طلاق دے دیں کوئی انقباض باقی نہ رہے۔

لہذا اس آیت کی موجودگی میں مَا كَانَ
ْخَمَدُ أَبَا أَحَدٍ مِّنْ رِجَالِكُمْ سے کوئی کافرا اور
منافق یہ سوال کرنے کا حق نہیں رکھتا تھا کہ آخر اس نکاح کا کرنا کیا ضرور تھا۔ کیونکہ اس کا جواب تو
اللہ تعالیٰ پہلے ہی دے چکا تھا۔ پس **وَلَكِنْ رَسُولُ اللَّهِ وَخاتَمُ النَّبِيِّينَ** کے الفاظ ایسے
سوال کا جواب نہیں ہو سکتے۔

اگر اس کے باوجود مودودی صاحب کو اصرار ہو کہ کم از کم ان کے روشن دماغ میں تو ما کان حُمَّدٌ أَبَا أَحِيلٍ سَرْجُنْكَهَا لِكَنْ لَأِيْكُونَ عَلَى الْمُؤْمِنِينَ حَرَجٌ کی موجودگی میں بھی یہ سوال پیدا ہوتا ہے کہ آپ نے یہ نکاح کیوں کیا؟ تو ہم ان کی خدمت میں عرض پرداز ہیں کہ انہوں نے وَلَكِنْ رَسُولُ اللَّهِ وَخَاتَمُ النَّبِيِّينَ کے الفاظ کا یہ ترجمہ کس بناء پر کیا ہے کہ ”کوئی رسول تو درکنار کوئی نبی تک آنے والا نہیں ہے“، حالانکہ درکنار کے مفہوم کے لئے آیت ہذا میں کوئی لفظ موجود نہیں بلکہ یہ لفظ آپ نے خاتم النبیین کے اپنے مفروض اور خیالی مفہوم کو سہارا دینے کے لئے ترجمہ میں داخل کر دیا ہے۔ اگر بالفرض اس جگہ مودودی صاحب کے خیال میں یہ سوال پیدا ہوتا تھا کہ اس نکاح کا کرنا کیا ضرور تھا؟ تو نکاح تو ایک شرعی مسئلہ تھا جسے ایک شارع نبی ہی اپنے قول یافعل سے حل کر سکتا تھا اس لئے جواب میں ”رسول اللہ“ اور ”خاتم النبیین“ کے الفاظ اس صورت میں آپ کی شرعی حیثیت کو بیان کرنے کے لئے سمجھے جاسکتے ہیں رسول اللہ کے الفاظ ایک شارع رسول کی حیثیت ظاہر کرنے کے لئے اور خاتم النبیین کے الفاظ نبیوں میں سے ایک اکمل شریعت لانے والے نبی کی حیثیت کو ظاہر کرنے کے لئے ہیں۔ چنانچہ مودودی صاحب نے خود لکھا ہے:-

”یعنی اُن (آنحضرت صلی اللہ علیہ وسلم) کے لئے ضروری تھا کہ جس چیز کو تمہاری رسماں نے خواہ مخواہ حرام کر رکھا ہے اس کے بارے میں تمام تعصبات کا خاتمه کر دیں اور اس کی حلّت کے معاملے میں کسی شک و شبہ کی

گنجائش باقی نہ رہنے دیں“ (رسالہ ختم نبوت صفحہ ۶)

جب اس غرض کے لئے بقول مودودی صاحب ”رسول اللہ“ اور ”خاتم النبیین“ کے الفاظ لائے گئے تو صاف ظاہر ہے کہ اس جگہ ”رسول“ سے مراد ”شارع رسول“ اور ”خاتم

الْعَبِيِّينَ ” سے مراد نبیوں میں سے شریعت کی ہر طرح سے تیکیل کر دینے والے نبی کے ہوئے جن کے بعد کوئی شارع نبی نہیں آ سکتا بلکہ اگر آ سکتا ہے تو ان کی خاتمیت کے فیض سے ہی اثر پذیر ہو کر اور ان کی شریعت کی پیروی کرنے کے بعد بہ حیثیت ایک امتی نبی ہی کے آ سکتا ہے جیسا کہ مسح موعود کا امتی نبی ہونا حدیثوں میں بھی مذکور ہے اور علماء امت کا بھی مذهب رہا ہے۔ مسح موعود آپ کے بعد آنے والا بھی تھا اور امتی نبی بھی تھا۔ لہذا امتی نبوت ختم نبوت کے منافی نہیں۔ پس یہ سیاقِ کلام جو صرف مودودی صاحب کے دماغ کی پیداوار ہے۔ اس نے بھی انہیں کوئی فائدہ نہیں دیا بلکہ وہ اپنے مقصد میں سراسرنا کام رہے ہیں۔

اصل سیاق آیت

یہ بات ہم نے مودودی صاحب کے سیاق کو بطور فرض حال تسلیم کر کے جو اب اکھی ہے ورنہ دراصل سیاق آیت یہ ہے کہ جب خدا نے فرمایا کانَ هُمَّدٌ أَبَا أَحَدٍ قِنْ رِجَالٌ كُمْ کہ محمد ﷺ تم مردوں میں سے کسی کے باپ نہیں تو اس سے کافروں کے دلوں میں طبعاً یہی ایک سوال پیدا ہو سکتا تھا کہ جب محمد رسول اللہ مردوں میں سے کسی کے باپ نہیں تو (معاذ اللہ) وہ ابتر اور لاوارث ہوئے۔ اس کے جواب میں اللہ تعالیٰ نے فرمایا کہ اس فقرہ میں آپ کے باپ ہونے کی نفی مطلق طور پر نہیں کی گئی بلکہ جسمانی طور پر باپ ہونے کی نفی کی گئی ہے ورنہ ”رسول اللہ“ اور ”خاتم النبیوں“ ہونے کے لحاظ سے آپ امت کے باپ ہیں اور خاتم النبیوں ہونے کے لحاظ سے آپ نبیوں کے بھی باپ ہیں نہ کہ مطلق آخری نبی۔

ہمارے پیش کردہ سیاق کی حضرت مولوی محمد قاسم صاحب نانوتوی بانی دارالعلوم دیوبند بھی تائید کرتے ہیں۔ چنانچہ آپ فرماتے ہیں:-

”جیسے خاتم النبیت کا اثر اور نقش مختوم علیہ میں ہوتا ہے ایسے ہی موصوف بالذات کا اثر موصوف بالعرض میں ہوتا ہے۔ حاصل مطلب آیت کریمہ اس صورت میں یہ ہوگا کہ ابوت معرفہ تور رسول اللہ صلی اللہ علیہ وسلم کو کسی مرد کی نسبت حاصل نہیں پر ابوت معنوی امتنیوں کی نسبت بھی حاصل ہے اور انبیاء کی نسبت بھی حاصل ہے انبیاء کی نسبت تو فقط آیت خاتم النبیین شاہد ہے کیونکہ اوصاف معرفہ اور موصوف بالعرض (یعنی دوسری نبوتیں اور دوسرے نبی) موصوف بالذات کی (آخر حضرت صلی اللہ علیہ وسلم) فرع ہوتے ہیں اور موصوف بالذات اوصافِ عرضیہ کی اصل ہوتا ہے اور وہ اس کی نسل اور امتنیوں کی نسبت لفظ رسول اللہ میں غور کیجئے“ (تحذیر الناس صفحہ ۱۰-۱۱)

خاتم النبیین کے ان معنوں کا مفاد وہ یہ بتاتے ہیں:-

”اس صورت میں فقط انبیاء کے افراد خارجی (جو نبی آپ کے) پر آپ کی فضیلت ثابت نہ ہوگی بلکہ افراد مقدارہ (جن کا آنا تجویز کیا جائے) پر بھی آپ کی فضیلت ثابت ہو جائے گی بلکہ اگر بالفرض بعد زمانہ نبوی صلم بھی کوئی نبی پیدا ہو تو پھر بھی خاتمیت محمدی میں کچھ فرق نہیں آئے گا“ (تحذیر الناس صفحہ ۲۸)

خاتم النبیین کے حقیقی لغوی معنی سے مودودی صاحب کا انکار

مولوی مودودی صاحب نے خاتم النبیین کے معنی محض آخری نبی بیان کرنے کے لئے عربی لغت کی کتابوں سے بعض حوالے پیش کئے ہیں مگر جیسا کہ آپ معلوم کرچکے ہیں کہ حضرت مولوی محمد قاسم صاحب بانی دارالعلوم دیوبند کے ایک قول کے مطابق آخری نبی کے معنی کسی ذاتی فضیلت پر دال نہیں بلکہ یہ خاتم النبیین کے عامیانہ معنے ہیں نہ اہل فہم کے معنے۔ اہل فہم

کے معنے ان کے نزدیک یہ ہیں کہ ”جیسے خاتم۔ لفظ تاء کا اثر اور نقش مختوم علیہ میں ہوتا ہے ایسے ہی موصوف بالذات کا اثر موصوف بالعرض میں ہوگا“ (تحذیر الناس صفحہ ۱۰)

گویا خاتم الانبیاء کے معنی آپ کے نزدیک نبوت میں مؤثر وجود ہیں ان معنی کی اصل حقیقت یہ ہے کہ لفظ ختم کے مصدری معنی میں صرف ایجاد کا مفہوم پایا جاتا ہے اور بنیادی طور پر موجد کے لئے صاحبِ کمال اور دوسروں سے افضل ہونا بھی ضروری ہے۔ چنانچہ مفردات راغب میں جو لغتِ قرآنی کی مستند کتاب ہے۔ لکھا ہے:-

الْخَتَمُ وَالظَّبِيعُ يُقَالُ عَلَى وَجْهَيْنِ مَصْدَارُ خَتَمٍ وَظَبَاعٍ
وَهُوَ تَأْثِيرُ الشَّيْءِ كَنْقِيشُ الْخَاتِمِ وَالثَّانِي الْأَثْرُ الْحَاصِلُ مِنْ
النَّقِيشِ۔ (المفردات زیر لفظ ختم)

کہ ختم اور طبع کی دو صورتیں ہیں۔ صورت اول مصدری معنوں کے لحاظ سے ”میر کے نقش کی طرح آگے اثر پیدا کرنا“ ہے۔ یہ ختم کے مصدری اور حقيقی معنی ہیں اور دوسرے معنی اس کے ”نقش سے حاصل شدہ اثر“ کے ہیں اور یہ معنی ختم کے مصدری معنوں کا اثر ہیں۔

پس مصدری یعنی لغوی معنی کے لحاظ سے خاتم الانبیاء حقيقی طور پر وہ شخص ہوگا جو اپنے بعد کمالاتِ نبوت میں مؤثر ہو یعنی اپنے ذریعہ نبوت کا اثر چھوڑے اور اس کے فیض سے لوگوں میں کمالاتِ نبوت پیدا ہوں اور حسب ضرورت نبوت کا منصب بھی میل سکے۔ اور چونکہ ایسا صاحبِ کمال اللہ تعالیٰ نے صرف ایک شخص یعنی آنحضرتؐ کو ہی قرار دیا ہے اس لئے لازمی طور پر خاتم الانبیاء کا افضل الانبیاء ہونا اور آخر الانبیاء بمعنی آخری شارع اور مستقل نبی ہونا ضروری ہے۔ مطلق آخری نبی ”خاتم الانبیاء“ کے الفاظ کے صرف مجازی معنے تو ہو سکتے ہیں مگر حقيقی معنی

نہیں۔ اور اگر مجازی معنے لئے جائیں تو خاتم الانبیاء ان معنوں سے ذاتی طور پر دوسروں سے کوئی فضیلت نہیں رکھے گا کیونکہ محض آخری ہونا بالذات کسی فضیلت کو نہیں چاہتا۔

آگے مفرداتِ راغب میں اسی جگہ بندش اور بلوغ الآخر کے معنوں کو ختم کے مصدری معنوں سے تجویز قرار دیا گیا ہے اور (تفسیر بیضاوی کے حاشیہ پر خَتَمَ اللَّهُ عَلَى قُلُوبِهِمْ کی تفسیر میں یہ نوٹ دیا گیا ہے:-

”فِإِطْلَاقُ الْخَتْمِ عَلَى الْبُلُوغِ وَالإِسْتِيَّاقِ مَعْنَى مَجَازِيٌّ“

(حاشیہ تفسیر بیضاوی)

یعنی لفظ ختم کا آخری اور بندش کے معنوں میں استعمال مجازی معنی ہیں اور مجازی معنے تب مراد ہوتے ہیں جب حقیقی معنے محال ہوں۔ ہم آیاتِ قرآنیہ سے حقیقی معنوں کی تائید کھا چکے ہیں۔

مودودی صاحب نے لغت سے جو حوالے پیش کئے ہیں وہ صرف ختم کے مجازی معنے بتاتے ہیں جیسے ختم الاناء و خاتم القوم وغیرہ کے معنی۔ مودودی صاحب کا حقیقی معنوں کو چھوڑ کر مجازی معنوں کی طرف رجوع کرنا ان کی کسی اچھی نیت اور تحقیق پر دال نہ ہونے کی وجہ سے عملًا حضرت رسول کریم صلی اللہ علیہ وسلم کی ہنک شان اور خاتم الانبیاء کے حقیقی معنی سے انکار کے مترادف ہے لیکن وہ ”بکف چراغ دار“ کی مثل کے مطابق اُٹا جماعت احمدیہ کو منکر ختم نبوت قرار دے رہے ہیں جو آنحضرت صلی اللہ علیہ وسلم کو سچے دل سے لغت عرب کے حقیقی اور اصلی معنوں میں بھی خاتم النبیین یقین کرتی ہے اور ان معنوں کے بالشیع حضور علیہ السلام کو افضل النبیین اور آخری شارع اور آخری مستقل نبی بھی یقین کرتی ہے۔

مودودی صاحب کا افضل انبیاء کے معنوں سے انکار

لیکن مودودی صاحب آنحضرت صلی اللہ علیہ وسلم میں کمالاتِ نبوت کی ایجاد اور اثر کے معنی سے انکاری ہیں اور اس کے معنی مغض آخري نبی (جو صرف مجازی معنی ہو سکتے ہیں) لے کر آنحضرت صلی اللہ علیہ وسلم کے خاتم الانبیاء بمعنی افضل الانبیاء سے بھی انکار کر رہے ہیں چنانچہ وہ خود لکھتے ہیں:-

”ایک دوسری تاویل اس گروہ نے یہ بھی کی ہے کہ ”خاتم انبیاء“ کے معنی ”فضل انبیاء“ کے ہیں یعنی نبوّت کا دروازہ تو گھلا ہوا البتہ کمالاتِ نبوّت حضور پر ختم ہو گئے ہیں۔ لیکن یہ مفہوم لینے میں بھی وہی قباحت ہے جو ہم نے اوپر بیان کی ہے۔“ (رسالہ ختم نبوت صفحہ ۹)

مقصود آپ کا یہ ہے کہ آنحضرت صلی اللہ علیہ وسلم پر کمالات کا ختم ہونا جس کے نتیجہ میں آپ کا فضل انبیاء ہونا لازم آتا ہے ایسے معنی ہیں جو مودودی صاحب کے پیش کردہ سیاق کے خلاف ہیں۔ آنحضرت صلی اللہ علیہ وسلم خاتم انبیاء کے معنوں کی وجہ سے افضل انبیاء ثابت ہوں یا نہ ہوں مودودی صاحب کی بلاسے، ان کا پیش کردہ خیالی اور مفروض سیاق ضرور درست رہنا چاہئے، خواہ اس سے آنحضرت صلی اللہ علیہ وسلم کی ذاتی خوبیوں اور فضیلت پر پانی پھر جائے حالانکہ اگر وہ ذرا غور و تأمل سے کام لیتے تو آنحضرت صلی اللہ علیہ وسلم پر کمالات کا ختم ہونا اور آپ کا فضل انبیاء ہونا ان کے مفروض سیاق کے بھی خلاف نہیں کیونکہ اس سے آپ آخری شارع نبی قرار پاتے ہیں۔

مودودی صاحب خاتم انبیاء کے معنی آخرنبویوں کی مہر مان کر لکھتے ہیں:-

”عربی لغت اور محاورہ کے رو سے خاتم کے معنی ڈاکخانے کی مہر کے نہیں جسے
لگا لگا کر خطوط جاری کئے جاتے ہیں۔ بلکہ اس سے مراد وہ مہر ہے جو لفافے پر اس
لئے لگائی جاتی ہے کہ نہ اس کے اندر کی چیز باہر نکلے نہ باہر کی کوئی چیز اندر جائے“
(رسالہ ختم نبوت صفحہ ۱۲)

لیکن جب حضرت عیسیٰ علیہ السلام پر لفافہ والی مہر لگ چکی ہے اور وہ لفافہ انیاء کے اندر
بند ہو چکے ہیں تو اب سوال پیدا ہوتا ہے کہ وہ اس بند لفافہ سے مہر توڑے بغیر کل کرامتِ محمدؐ یہ
میں کیسے آسکتے ہیں؟ کیونکہ بقول اُن کے انیاء کے لفافہ پر مہر بندش والی لگ چکی سواندر کا نبی
باہر نہیں آسکتا۔ جب تک مہر ٹوٹ نہ جائے اور یہ مہر ٹوٹ نہیں سکتی۔ لہذا ان کا امت محمدؐ یہ میں
اصالتاً آنا محال ہوا۔ ہاں لفافہ والی مہر پہلے انیاء پر لگ سکتی ہے اور وہ سب انیاء مستقل نبی
ہیں۔ لیکن آخر حضرت صلی اللہ علیہ وسلم کے بعد آنے والے امّتی نبی پر تو خاتم النبیین کی مہر بند
کرنے کے لئے نہیں لگ سکتی بلکہ اس کی تصدیق اور اس کے جاری کرنے کے لئے ہی لگ سکتی
ہے۔ فتووں پر علماء کی مہریں فتووں کو جاری کرنے کے لئے ہوتی ہیں نہ کہ انہیں بند کرنے کے
لئے۔ ڈاکخانہ والی مہر سے پہلے فتووں والی مہر کا رواج عام رہا ہے جو فتووں کو جاری کرتی یعنی
مستند بناتی ہے آخر مودودی صاحب خاتم النبیین کی مہر کا کیوں علماء کی فتووں والی متداول اور
قدیم سے راجح مہر پر قیاس نہیں کرتے۔ واضح رہے کہ ڈاکخانہ والی مہر بھی عربی لغت اور محاورہ
کے معنوں میں خاتم ہے نہ کہ لغت و محاورہ عربی کے خلاف، عربی لغت کے معنی ہم پہلے بیان
کر چکے ہیں۔ اب محاورہ کے معنی ملاحظہ ہوں جو بالکل لغت کے مطابق ہیں۔

خاتم کے محاورات

امّت کے اندر خاتم الاولیاء خاتم الفقهاء خاتم الحدیثین اور خاتم الشعراء کا محاورہ شائع وذائع

ہے جس کے معنی کوئی عقلمند مغض آخري ولی مغض آخري فقیہہ یا مغض آخري حدّث یا مغض آخري
شاعر نہیں لیتا۔ ایک شاعر کہتا ہے ۔

فُجَّ الْقَرِيْضُ بِخَاتِمِ الشُّعَرَاءِ

وَخَلِيلُ رَوْضَتِهَا حَبِيْبُ الطَّائِيْنِ

یعنی شعر خاتم الشعرا اور اس کے تالاب حبیب الطائی کی وفات سے درد مند ہو گیا

ہے۔

اس جگہ خاتم الشعرا کے معنی آخري شاعر نہیں کیونکہ یہی شعر کہنے والا خود بھی شاعر ہے جو
اس وقت زندہ موجود تھا۔ اسی طرح خاتم الاولیاء کے معنے ہیں ایسا کامل ولی جس کے اثر اور فیض
سے ولی پیدا ہوں اور خاتم الفقہاء اور خاتم الحدیثین وہ اشخاص ہوں گے جن کے اثر اور فیض
سے فقیہہ اور حدّث پیدا ہوں اور خاتم الشعرا کے یہ معنے ہوں گے کہ وہ ایسا با کمال شاعر ہے کہ
جس کے اثر سے شاعر پیدا ہو سکتے ہیں۔

یہ معنی لفظ ختم کے مصدری لغوی معنی کے لحاظ سے ہیں اور افضلیت کے معنی ان معنوں
کے بالتعلیع پیدا ہوتے ہیں اور ان حقیقی معنی کو لازم ہوتے ہیں اور خاتم النبیین میں آخریت کے
معنی صرف اس حد تک مسلم ہوں گے جو ان حقیقی معنی سے اختلاف نہ رکھیں اور ان کے متصاد نہ
ہوں اور ان کے ساتھ جمع ہو سکیں۔ مغض آخري نبی کے معنے چونکہ مجازی معنی ہیں اور خاتم النبیین
کے مصدری حقیقی لغوی معنی سے تضاد رکھتے ہیں اس لئے ان کے ساتھ جمع نہیں ہو سکتے۔ ہاں
آخري شارع اور آخري مستقل نبی ان معنوں کے ساتھ جمع ہو سکتے ہیں کیونکہ جب دنیا میں ایک
ہی فرد حقیقی خاتم النبیین ہے تو ضروری ہے کہ وہ آخري شارع اور مستقل نبی بھی ہو۔ اور آئندہ
نبوت صرف اس کی پیروی اور فیض کے واسطہ سے مل سکنے کے برابر راست اور اس کے فیض سے

آئندہ ہونے والا صرف اُمّتی نبی کا ہلا سکتا ہونے کے مستقل نبی۔ کیونکہ خاتم النبیین صلی اللہ علیہ وسلم شریعت تامہ کاملہ مستقلہ الی یوم القیامہ لانے والے نبی ہیں نہ کہ ایسے آخری نبی جو شریعت تامہ کاملہ مستقلہ الی یوم القیامہ کی امتیازی حیثیت سے خالی ہوا و صرف نبوت عامہ کے لحاظ سے آخری نبی ہو۔

پس مودودی صاحب کو خاتم النبیین کے حقیقی معنوں سے انکار کر کے اور اس کے معنی محض آخری نبی کر کے اور ان کو حقیقی معنی سمجھ کر (حالانکہ یہ مجازی معنی ہیں) آنحضرت صلی اللہ علیہ وسلم کے افضل النبیین ہونے سے بھی انکار کرنا پڑا ہے اور وہ ختم نبوت محمد یہ کے فیضان سے بھی منکر ہو رہے ہیں۔

خشش اول چوں نہ معمار کج☆..... تاثریا مے رو دد یوار کج

چونکہ خاتم النبیین کے معنوں کی بنیاد ہی مودودی صاحب نے غلط رکھی ہے اس لئے جو عمارت اس پر انہوں نے تعمیر کی ہے وہ سرتاپا بھونڈی اور خاتم النبیین کی بزرگ شان کے منافی ہے۔ کجا مودودی صاحب کے یہ معنی کہ آنحضرت صلی اللہ علیہ وسلم گویا آخری بادشاہ کی طرح آخری نبی ہیں اور کجا ہمارے معنی کہ آنحضرت صلی اللہ علیہ وسلم انبیاء کے لئے مہر ہیں یعنی روحانی شہنشاہ ہیں جن کی ماتحتی میں اور جن کی مہر ختمیت کی تاثیر و فیض سے روحانی بادشاہ بھی ہو سکتے ہیں لیکن اس کے باوجودہ تم تو مودودی صاحب کے نزدیک ختم نبوت کے منکر ٹھہرے اور مودودی صاحب ختم نبوت کے حقیقی لغوی معنی کا انکار کر کے اور افضل النبیین کے معنوں کو رد کر کے اور فیضان نبوت محمد یہ کو بند قرار دے کر ختم نبوت کے ماننے والے ہیں۔ گویا ختم نبوت اُن کے نزدیک نبوت محمد یہ کے فیضان کی بندش کا نام ہے اور خاتم النبیین آپ کی افضلیت بر انبیاء پر دال نہیں۔ إِنَّا لِلّهِ وَإِنَّا إِلَيْهِ رَاجِعُونَ۔

حضرت مولانا روم علیہ الرحمۃ تو فرماتے ہیں ۔

بہرائیں خاتم شداست او کہ بجود مثل او نے بود نے خواہند بود
چونکہ در صنعت برد استاد دست نے تو گوئی ختم صنعت برتو است
یعنی آنحضرت صلی اللہ علیہ وسلم اس لئے خاتم ہیں کہ سخاوت یعنی فیض پہنچانے میں نہ آپ
کی مثل کوئی ہوا ہے اور نہ ہو گا جب کوئی استاد کارگیری میں اپنا کمال دکھاتا ہے تو کیا اے مخاطب تو
نہیں کہتا کہ اس پر گارگیری ختم ہو گئی ہے۔ پس خاتم النبیین کے حقیقی معنی ہیں نبوت کا فیض
پہنچانے میں کامل کارگیری ہے۔ (مثنوی مولانا روم جلد ۶ صفحہ ۱۹)
پھر وہ آپ کا فیض یوں بیان فرماتے ہیں ۔

فکر کرن در راہ نیکو خدمت☆..... تابنوبت یابی اندر امّتے

یعنی نیکی کی راہ میں گویا آنحضرت صلی اللہ علیہ وسلم کی اطاعت میں ایسی

خدمت بجالا کہ تجھے امّت کے اندر نبوّت مل جائے۔ (مثنوی جلد ا صفحہ ۵۳)

پس خاتم النبیین کے حقیقی معنی نبی تراش ہیں اور افضل النبیین اور آخری شارع اور آخری
مستقل نبی ہونا ان معنی کے توالع اور لوازم ہیں۔ نحوی لحاظ سے لکن سے پہلے منفی جملہ ہو جیسا
کہ آیت زیر بحث میں ہے تو اس کے بعد والا جملہ ثابت مفہوم رکھتا ہے پس لیکن رَسُولَ اللَّهِ
وَخَاتَمَ النَّبِيِّينَ کا جملہ منفی مفہوم نہیں رکھتا لہذا اس کے معنی محض آخری نبی نہیں ہو سکتے کیونکہ
ان کا مفہوم منفی ہے جو یہ ہے کہ آپ کے بعد کوئی نبی نہیں۔ پس خاتم النبیین کے ثابت معنی اس
جگہ نبی تراش ہیں اور اپر کے باقی معانی اس کے لوازم ہیں جو ثابت منفی ہیں۔

حضرت بانی سلسلہ احمدیہ علیہ السلام تحریر فرماتے ہیں:-

”اللَّهُ جَلَّ شَانَهُ“ نے آنحضرت صلی اللہ علیہ وسلم کو صاحبِ خاتم بنایا یعنی آپ کو

افاضہ کمال کے لئے مہر دی جو کسی اور نبی کو ہرگز نہیں دی گئی۔ اسی وجہ سے آپ کا نام خاتم النبیین ٹھہرا۔ یعنی آپ کی پیروی کمالاتِ نبوت بخششی ہے اور آپ کی توجہ رُوحانی نبی تراش ہے اور یہ قوتِ قدسیہ کسی اور نبی کو نہیں ملی،“

(حقیقتہ الوجی حاشیہ صفحہ ۹۷)

سوال نمبر ۱۱

کیا مودودی صاحب امام راغب اصفہانی کے ان معنوں کو جھٹلا سکتے ہیں کہ ”ختم“ ”مصدر کے لغوی معنی“ ”تأثیر الشی“ اور ”اثر حاصل“ ہیں اور باقی تمام معانی مخصوص مجازی ہیں؟

حدیث آخر الانبیاء کی تشرح

آنحضرت صلی اللہ علیہ وسلم سے صحیح مسلم کی ایک حدیث میں وارد ہے:-

إِنَّ أَخِرَ الْأَنْبِيَاءِ وَإِنَّ مَسْجِدِيَّ إِنَّ أَخِرَ الْمَسَاجِدِ۔ دوسری احادیث نبویہ لوعاش ابو ابیہم لگان صریقا نییا اور ابوبکرؓ افضل ہندہ الاممۃ إلا آن یکون نیی اور ابوبکرؓ خیرواللایس إلا آن یکون نیی میں جب خود آنحضرت صلی اللہ علیہ وسلم نے نبوت کا امکان قرار دیا ہے تو حدیث مندرجہ عنوان کی یہی تشرح ہو سکتی ہے کہ جن معنوں میں مسجد نبوی آنحضرت صلی اللہ علیہ وسلم کے نزدیک آخری مسجد ہے انہی معنوں میں آپ آخر الانبیاء ہیں۔ جس طرح مسجد نبوی کے بعد ایسی مساجد کا بنانا جائز ہے جن کا وہی قبلہ ہو جو مسجد نبوی کا قبلہ ہے خواہ ایسی مساجد عام مسلمان بنائیں یا مسح موعود، ان کا بنانا مسجد نبوی کے ماتحت ہونے کی وجہ سے جائز ہوگا۔ اسی طرح آپ نے اپنے تیسیں انہیں معنوں میں آخر

الانبیاء قرار دیا ہے کہ آپ کے مقابل میں کوئی نبی نہیں آ سکتا مگر آپ کے تابع نبی آ سکتا ہے جس کی وہی شریعت ہو جو آپ کی شریعت ہے۔

مودودی صاحب تین مسجدوں مسجد الحرام، مسجد قصیٰ اور مسجد نبوی میں عبادت کے زیادہ ثواب پر مذکور حدیثوں کا ذکر کرنے کے بعد لکھتے ہیں:-

”حضورؐ کے ارشاد کا منشاء یہ ہے کہ اب چونکہ میرے بعد کوئی نبی آنے والا نہیں ہے اس لئے میری اس مسجد کے بعد دُنیا میں کوئی چوتھی مسجد ابھی بننے والی نہیں ہے جس میں نماز پڑھنے کا ثواب دوسری مسجدوں سے زیادہ ہو اور جس کی طرف نماز کی غرض سے سفر کر کے جانا درست ہو،“ (رسالہ ختم نبوت صفحہ ۲۰ حاشیہ)

جب مودودی صاحب کے نزدیک ”آخر المساجد“ کا یہ مطلب ہے کہ ایسی کوئی مسجد نہ بننے کی جس میں عبادت کا ثواب مسجد نبوی سے زیادہ ہو تو اس لحاظ سے ”آخر الانبیاء“ کے یہ معنے ہوئے کہ اب ایسا کوئی نبی نہیں ہو گا جس کا درجہ نبوت اور شانِ نبوت آنحضرت صلی اللہ علیہ وسلم کے درجہ سے بڑا ہو۔ لیں جس طرح مسجد نبوی کے بعد کی مساجد ثواب عبادت میں مسجد نبوی سے کم درجہ کی ہوں گی، اُسی طرح آنحضرت صلی اللہ علیہ وسلم کے بعد جو نبی آئے گا وہ آپ سے کم درجہ کا ہو گا۔ اسی لئے احادیث نبوی میں مسیح موعود کو نبی اللہ بھی قرار دیا گیا ہے اور امّتی بھی۔

سوال ۱۲

مودودی صاحب بتائیں کہ اگر آنحضرت صلی اللہ علیہ وسلم ان معنوں میں آخر الانبیاء تھے کہ آپ مطلق آخری نبی ہیں تو آپ نے مسیح موعود کو کیوں نبی اللہ قرار دیا۔ اور اپر کی تین حدیثوں میں اپنے بعد کیوں امکان نبی تسلیم فرمایا؟

نوٹ:- مودودی صاحب کی انقطاع نبوت پر پیش کردہ باقی احادیث کا اصولی جواب ہم امت کے مسلمہ آئندہ دین اور اولیائے امت اور فقہائے ملت کے اقوال سے دے چکے ہیں۔ تفصیلی جواب رسالہ الفرقان آپریل مئی ۱۹۶۲ء کے خاتم النبیین نمبر یا نشر و اشاعت کے رسالہ ”القول المبین فی تفسیر خاتم النبیین“ میں ملاحظہ فرمائیں۔ اس میں مفسرین کے اقوال کے متعلق بھی مفصل بحث درج ہے۔

مسیلمہ کذاب سے لڑائی کی وجہ

مودودی صاحب صحابہ کرام کے اجماع کے عنوان کے ماتحت اپنے رسالہ کے صفحہ ۳۳ پر لکھتے ہیں:-

”صحابہ نے جس جرم کی بناء پر اُن (مسیلمہ اور اس کے ساتھیوں۔ ناقل) سے جنگ کی تھی وہ بغاوت کا جرم نہ تھا بلکہ یہ جرم تھا کہ ایک شخص نے محمد صلی اللہ علیہ وسلم کے بعد نبوت کا دعویٰ کیا اور دوسرے لوگ اس کی نبوت پر ایمان لائے۔ یہ کارروائی حضور کی وفات کے فوراً بعد ہوئی ہے۔ ابو بکر صدیقؓ کی قیادت میں ہوئی ہے اور صحابہ کی پوری جماعت کے اتفاق سے ہوئی۔ اجماع صحابہ کی اس سے زیادہ صریح مثال شاید ہی کوئی ہو۔“

(رسالہ ختم نبوت صفحہ ۲۳)

مودودی صاحب کا یہ دعویٰ سراسر بے بنیاد ہے کیونکہ صحابہ نے جس جرم کی بناء پر مسیلمہ کذاب سے جنگ کی وہ یقیناً بغاوت کا جرم تھا کہ دعویٰ نبوت کا جرم۔ مسیلمہ کذاب نے دعویٰ نبوت تو آنحضرت صلی اللہ علیہ وسلم کے زمانہ میں کر رکھا تھا جب آنحضرت صلی اللہ علیہ وسلم نے

اس بناء پر اُس پر چڑھائی نہ کی تو حضرت ابو بکرؓ اور صحابہ کرامؓ اس بناء پر اُس پر کیسے چڑھائی کی جرأت کر سکتے تھے۔ مودودی صاحب کا یہ بیان اسلامی تاریخ کے سراسر خلاف ہے اور انہوں نے تاریخی حقائق کو چھپانے کی کوشش کی ہے ورنہ اصل حقیقت یہ ہے کہ مسیلمہ با غنی تھا اور اس کے ساتھی حربی مرتد تھے یعنی اسلامی اسٹیٹ (حکومت) کی بغادت کے جرم کے مرتبک ہو چکے تھے اس لئے ان سے محارب کفار کا ساسلوک کیا گیا نہ کہ مسلمان باغیوں کا سا۔ چنانچہ تاریخ طبری مترجم اردو مطبوعہ حیدر آباد دکن کے حصہ اول جلد چہارم کے چند کوائف ملاحظہ ہوں:-

(۱) مسیلمہ نے بغادت کی تھی (صفحہ ۹۳)

(۲) چالیس ہزار کا لشکر جزاً تیار کیا تھا (صفحہ ۱۷)

(۳) اس نے کہا کہ میں اپنی اور سجاد کی فوج کے ساتھ تمام عرب پر قبضہ کروں گا (صفحہ ۱۷)

(۴) اسلامی حکومت کے اندر یمامہ میں خود خراج وصول کرتا تھا (صفحہ ۱۷)

(۵) علاوہ ازیں تاریخ انہیں جلد ا صفحہ ۷۷ ا پر لکھا ہے کہ رسول کریم صلی اللہ علیہ وسلم کی وفات کے بعد اس نے جزو یمامہ سے آپ کے مقرر کردہ والی ثمامہ بن اثال کو نکال دیا تھا اور خود ان کا حاکم بن گیا تھا۔

پس صحابہؓ نے مسیلمہ کہا اور اس کے قبیلہ بنو حنیفہ کے خلاف محض ارتدا دکی بناء پر جنگ نہیں کی بلکہ بغادت کے جرم کی وجہ سے جنگ کی تھی کیونکہ مسیلمہ با غنی تھا اور بنو حنیفہ محض مرتد نہ تھے بلکہ حربی مرتد تھے۔

حضرت ابو بکر رضی اللہ عنہ نے اُس وقت جن قبائل عرب سے لڑائی کا حکم دیا ان میں ایسے قبائل

بھی تھے جن میں کوئی مدعی نبوت موجود نہ تھا مگر حضرت ابو بکر رضی اللہ عنہ کے اعلان کے مطابق سب ایسے لوگوں سے جنگ میں یکساں سلوک کیا گیا یعنی انہیں اسیروں بنایا گیا اور ان کی عورتوں اور بچوں کو غلام بنایا گیا۔ مسیلمہ کذاب کے متعلق حضرت ابو بکر رضی اللہ عنہ نے کوئی ایسا خصوصی اعلان نہیں فرمایا تھا کہ اس کے دعویٰ نبوت کی وجہ سے اس کے خلاف چڑھائی کی جارہی ہے۔

ہمارا چیلنج

ہمارا چیلنج ہے کہ اگر مودودی صاحب پچھے ہیں تو وہ ایسا خصوصی اعلان پیش کریں جس سے صحابہ کا اس بات پر اجماع ثابت ہو خواہ سکوتی اجماع ہی ثابت ہو کہ مسیلمہ کذاب پر ہم اُس کے دعویٰ نبوت کی وجہ سے چڑھائی کر رہے ہیں وہ باغی نہیں۔

مسیلمہ شریعی نبوت کا مدعی تھا

واضح ہو کہ مسیلمہ کذاب تشریعی نبوت کا مدعی تھا اور آنحضرت صلی اللہ علیہ وسلم کے مدد مقابل ہو کر نبوت کا دعویٰ کر رہا تھا۔ لہذا اگر کوئی ایسا اعلان بفرض محال حضرت ابو بکر رضی اللہ عنہ کی طرف سے موجود بھی ہوتا تو زیادہ سے زیادہ اس سے یہ استدلال ہو سکتا تھا کہ صحابہ تشریعی نبوت کے دعویٰ کو ختم نبوت کے منافی سمجھتے تھے اس لئے تشریعی نبوت کا دعویٰ بھی چڑھائی کے موجبات میں سے ایک موجب تھا اور دوسرا موجب اس کی بغاوت تھی۔

یہ ایک تاریخی حقیقت ہے کہ مسیلمہ کذاب تشریعی نبوت کا مدعی تھا۔ چنانچہ نواب صداق حسن خان لکھتے ہیں:-

”اس نے آنحضرت صلی اللہ علیہ وسلم کے بالمقابل تشریعی نبوت کا دعویٰ کیا اور شراب اور زنا کو حلال قرار دیا۔ فریضہ نماز کو ساقط کر دیا۔ قرآن مجید کے مقابلہ میں

سورتیں لکھیں۔ پس شریر اور مفسد لوگوں کا گروہ اس کے تابع ہو گیا۔“

(حج اکرامہ صفحہ ۲۳۷ ترجمہ از فارسی)

یہی مضمون طبری جلد اول صفحہ ۵۸۱ پر موجود ہے۔ پس مسیلمہ تشریعی نبوت کامدی ہونے کی وجہ سے کافر تھا اور اسلامی حکومت کی بغاوت کی وجہ سے اس پر چڑھائی کی گئی اور اس سے محارب کفار کا ساسلوک کیا گیا۔

حضرت ابو بکرؓ کی احتیاط

تاریخ طبری مترجم اردو جلد اول حصہ چہارم صفحہ ۷۶ پر لکھا ہے کہ حضرت ابو بکر رضی اللہ عنہ نے لشکر کو ہدایت فرمائی تھی:-

”ان مرتدین پر حملہ کرنے سے پہلے ان کے گاؤں کے باہر اذان دینا۔ اگر وہ بھی اذان واقامت کہیں تو ان سے کوئی تعریض نہ کیا جائے،“
یہ حضرت ابو بکر رضی اللہ عنہ کی کمال احتیاط تھی کہ مسیلمہ کذاب اور ان کے ساتھیوں میں اسلامی اذان واقامت کے پائے جانے پر آپ نے ان سے جنگ کرنے سے منع فرمادیا تھا۔ کجا حضرت ابو بکر رضی اللہ عنہ کی یہ حزم و احتیاط اور کجا مودودی صاحب کی یہ ظالمانہ حرکت کہ وہ احمدیوں کو اذانیں دینے، قبلہ رُخ ہو کر اسلامی نمازیں پڑھنے اور پاٹھ بنائے اسلام پر ایمان رکھنے اور آنحضرت صلی اللہ علیہ وسلم کو خاتم النبیین یقین کرنے کے باوجود مسیلمہ کذاب کی طرح جو تشریعی نبوت کامدی تھا، مرتد قرار دے کر واجب القتل ٹھہرانا چاہتے ہیں۔

سوال ۱۳

اس موقعہ پر ہمارا سوال یہ ہے کہ کیا ہمارے اس بیان کو پڑھ کر مجھی مودودی صاحب یہ کہ سکتے ہیں کہ مسیلمہ کذاب تشریعی نبوت کامدی نہیں تھا بلکہ امتی نبوت کا دعویدار تھا اور اس نے

اسلامی اسٹیٹ کی کوئی بغاوت نہیں کی تھی بلکہ وہ اس کے ماتحت ایک پر امن شہری کی طرح زندگی
بسر کر رہا تھا؟

مفسرین کے اقوال

اجماع امت کے عنوان کے ماتحت مودودی صاحب نے مفسرین کے اقوال خاتم النبیین کے معنی میں پیش کر کے اس بات پر اجماع ثابت کرنے کی ناکام کوشش کی ہے کہ ساری امت کا اس بات پر اجماع ہے کہ آنحضرت صلی اللہ علیہ وسلم کے بعد کوئی نبی نہیں آسکتا۔ ان کا یہ دعویٰ اجماع باطل ہے کیونکہ تیرہ امسکمہ بزرگوں کے اقوال سے ہم دکھاچکے ہیں کہ آیت خاتم النبیین اور احادیث نبویہ میں صرف تشریعی نبوت کا انقطاع مراد ہے امت کے اجماع کا دعویٰ اگر کیا جائے تو صرف اس بات پر کیا جاسکتا ہے کہ علماء سابقین کا صرف تشریعی اور مستقل نبوت کے انقطاع پر اجماع ہے اور اس اجماع میں جماعت احمدیہ بھی شامل ہے۔

جن مفسرین کے اقوال مودودی صاحب نے پیش کئے ہیں ان میں سے کوئی مودودی صاحب کا ہم خیال نہیں کہ حضرت عیسیٰ علیہ السلام جب نازل ہوں گے تو وہ مسلوب العیوٰۃ ہو کر آئیں گے چنانچہ ان میں سے حضرت امام علی القاریؒ تو صاف لکھتے ہیں:-

”عیسیٰ علیہ السلام کے نبی اور آنحضرت صلی اللہ علیہ وسلم کے تابع ہو کر احکامِ شریعت کے بیان کرنے اور آپ کے طریق کو پختہ کرنے میں کوئی منافات موجود نہیں خواہ وہ یہ کام اس وحی سے کریں جو ان پر نازل ہو،“

(ترجمہ مرقاۃ شریح مشکوٰۃ جلد ۵ صفحہ ۵۶۳)

اور علامہ ابوی مفسر قرآن اپنی تفسیر روح المعانی میں لکھتے ہیں:-

”فَهُوَ عَلَيْهِ السَّلَامُ نَبِيٌّ وَرَسُولٌ قَبْلِ الرَّفْعِ وَفِي السَّمَاءِ
وَبَعْدَ النُّزُولِ أَيْضًا“ (روح المعانی جلد ۶ صفحہ ۲۱)

یعنی حضرت عیسیٰ علیہ السلام رفع سے پہلے بھی نبی اور رسول ہیں۔ آسمان میں بھی نبی اور رسول ہیں اور نزول کے بعد بھی نبی اور رسول ہیں۔

سوال نمبر ۱۲

ان اقوال کی موجودگی میں مودودی صاحب کس طرح علماء امت محدث یہ کہ اس پر اجماع ثابت کر سکتے ہیں کہ آنحضرت صلی اللہ علیہ وسلم کے بعد آپ کے تابع امتی نبی کا آنا بھی آیت خاتم النبیین کے منافی ہے؟

صدرات اور نبوت

مودودی صاحب عیسیٰ علیہ السلام کی آمد کے متعلق لکھتے ہیں:-

”اُن کا آنا بلا تشپیہ اسی نوعیت کا ہوگا جیسے ایک صدر ریاست کے ڈور میں کوئی سابق صدر آئے اور وقت کے صدر کی ماتحتی میں مملکت کی کوئی خدمت انجام دے۔ ایک معمولی سمجھ بوجھ کا آدمی بھی یہ بات بخوبی سمجھ سکتا ہے کہ ایک صدر کے ڈور میں کسی سابق صدر کے محض آجانے سے آئین نہیں ٹوٹا“

(رسالہ ختم نبوت صفحہ ۵۶)

اس عبارت میں مودودی صاحب آنحضرت صلی اللہ علیہ وسلم کو صدر اور حضرت عیسیٰ علیہ السلام کو سابق صدر سے عملًا تشپیہ بھی دیتے ہیں مگر آپ یہ بھی لکھتے ہیں کہ آپ بلا تشپیہ ایسا لکھ

رہے ہیں۔ گویا ”اسی نوعیت کا ہوگا جیسے“ کے الفاظ آپ کی لغت میں تشبیہہ کافاً نہیں دیتے۔ خیر یہ تو ایک جملہ معتبر ہے۔ اصل بات یہ ہے کہ علماء امت جیسا کہ پہلے ثابت کیا جا چکا ہے حضرت عیسیٰ علیہ السلام کو بعد از نزول بھی نبی اللہ قرار دیتے چلے آئے ہیں مگر نبی نائب کی حیثیت میں۔ پس جس طرح ایک صدر کے دور میں ایک نائب صدر کا وجود خلاف آئیں نہیں ہوتا۔ اسی طرح خاتم النبیین صلی اللہ علیہ وسلم کی ماتحتی میں آپ کے کسی امتی کا نبی نائب کی حیثیت میں آنا بھی منافی خاتم النبیین نہیں۔ یہ بات ہر کوئی آسانی سے سمجھ سکتا ہے کہ صدر کے ساتھ کسی نائب صدر کا وجود کسی طرح بھی خلاف آئیں نہیں۔

سوال نمبر ۱۵

کیا مودودی صاحب صدر کی موجودگی میں نائب صدر کو خلاف آئیں قرار دے سکتے ہیں۔

مودودی صاحب کے نزدیک نبی کی حقیقت

مودودی صاحب لکھتے ہیں:-

”محض اصلاح کے لئے نبی دُنیا میں کب آیا ہے کہ آج صرف اس کام کے لئے وہ آئے؟ نبی تو اس لئے مقرر ہوتا ہے کہ اس پر وحی کی جائے اور وحی کی ضروریات یا تو کوئی نیا پیغام دینے کے لئے ہوتی ہے یا پچھلے پیغام کی تکمیل کرنے کے لئے یا اس کو تحریفات سے پاک کرنے کے لئے“

(رسالہ ختم نبوت صفحہ ۳۶)

نبی کی یہ تینوں صورتیں تشرییقی نبی کی ہیں۔ نبی کی پتوہی صورت جوانہوں نے اس سے پہلے صفحہ ۳۵ پر بیان کی ہے یہ ہے کہ

”ایک نبی کے ساتھ اس کی مدد کے لئے ایک اور نبی کی حاجت ہو،“

اس کے متعلق وہ لکھتے ہیں:-

”اگر اس کے لئے کوئی نبی درکار ہوتا تو وہ حضورؐ کے زمانے میں آپ کے ساتھ مقرر کیا جاتا۔ ظاہر ہے کہ جب وہ مقرر نہیں کیا گیا تو یہ وجہ بھی ساقط ہو گئی،“
(رسالہ ختم نبوت صفحہ ۳۶)

اس کے متعلق عرض ہے کہ حضرت بانی سلسلہ احمد یہ نے مودودی صاحب کی بیان کردہ پہلی تینوں صورتوں میں سے جو تشریعی نبوت کی صورتیں ہیں، کسی صورت میں بھی نبوت کا دعویٰ نہیں کیا اور نہ جماعت احمد یہ انہیں ایسا نبی لیقین کرتی ہے۔ چوڑھی صورت مودودی صاحب کے نزدیک ساقط ہے۔ اب پانچویں صورت کے متعلق سنیں کہ آنحضرت صلی اللہ علیہ وسلم نے صحیح مسلم کی حدیث میں جس کا پہلے ذکر آچکا ہے مسح موعود کو چار دفعہ نبی اللہ قرار دیا ہے اور اس پر وحی کا نزول بھی بیان فرمایا ہے۔ شارع نبی تو کوئی آنہیں سکتا اور آنحضرت صلی اللہ علیہ وسلم کے ساتھ کوئی نبی ہو انہیں تو یہ پانچویں قسم کی مبوت اگر اصلاحِ خلق کے لئے نہیں ہے جو مسح موعود کو حاصل ہو گی تو مودودی صاحب بتائیں کہ آنحضرت صلی اللہ علیہ وسلم نے مسح موعود کو صاحب وحی اور نبی اللہ کیوں قرار دیا ہے؟ مطلق نبوت کے ارتفاع پر جب امت کا اجماع نہیں تو اب پانچویں قسم کا جو نبی آئے گا وہ اصلاح کے لئے نہیں ہو گا تو اور کس غرض کے لئے ہو گا؟ حضرت امام عبد الوہاب شعرانی علیہ الرحمۃ والشکاف الفاظ میں لکھتے ہیں:-

فِإِنَّ مُطْلَقَ النُّبُوَّةِ لَمْ تَرْتَفَعْ إِلَّمَا أَرْتَفَعَتْ نُبُوَّةُ التَّشْرِيعِ -

(الایواقيت والجواہر جلد ۲ صفحہ ۲ مجہ ۳)

پس بے شک مطلق نبوت نہیں اٹھی صرف تشریعی نبوت اٹھی ہے

امید ہے کہ مودودی صاحب اب اپنے مضمون پر نظر ثانی کر کے اپنے خیالات میں اصلاح فرمائیں گے اور یہ تسلیم کر لیں گے کہ محض اصلاح کے لئے بھی نبی آسکتا ہے۔

بنی اسرائیل میں حضرت موسیٰ علیہ السلام کے بعد جو نبی آئے وہ سب اصلاحِ خلق کے لئے مبعوث ہوتے رہے جیسے کہ اللہ تعالیٰ فرماتا ہے:-

إِنَّا أَنزَلْنَا التَّوْرَةَ فِيهَا هُدًى وَنُورٌ ۚ يَحْكُمُ بِهَا النَّبِيُّونَ
الَّذِينَ أَسْلَمُوا إِلَيْهَا الَّذِينَ هَادُوا

(ماندہ رکوع ۷)

یعنی بے شک ہم نے تورات نازل کی جس میں ہدایت اور نور ہے۔ اس تورات کے ذریعہ کئی نبی جو خدا تعالیٰ کے فرماں بردار تھے یہودیوں کے لئے بطور حکم کام کرتے تھے۔

مسیح موعود کی شان میں بھی حدیث نبوی میں حکم و عدل کے الفاظ وارد ہیں۔ اگر حکمیتِ اصلاحِ خلق کے مترادف نہیں تو مودودی صاحب یوں سمجھ لیں کہ پانچوں قسم کا نبی بشانِ حکمیت آتا ہے اور مسیح موعود کی نبوت بھی جو حدیثوں میں بیان ہوئی ہے وہ بھی بشانِ حکمیت ہے۔ پس بشانِ حکمیت نبی کا آنا جبکہ وہ آنحضرت صلی اللہ علیہ وسلم کا امتی ہو، نبوت کی ایسی قسم ہے جو آیت خاتم النبیین کے منافی نہیں۔ اگر یہ منافی ختم نبوت ہوتی تو رسول کریم صلی اللہ علیہ وسلم نہ مسیح موعود کو امتی نبی قرار دیتے نہ موسیٰ علیہ السلام کے بعد آنے والے نبیوں کی طرح اسے امتِ محمدیہ میں حکم کی حیثیت میں آنے والا بیان فرماتے۔ فتدبر وروا یا اولی الابصار ♦

مسیح موعود اور دجال کی حقیقت

(۱) دجال کے ظہور اور مسیح بن مریم علیہ السلام کے نزول کے متعلق اکیس ۲۱ احادیث درج

کرنے کے بعد جو درحقیقت آنحضرت صلی اللہ علیہ وسلم کے مکاشفات پر مشتمل ہونے کی وجہ سے تعمیر طلب ہیں، مودودی صاحب لکھتے ہیں:-

”آخری بات جو ان احادیث سے اور بکثرت دوسری احادیث سے بھی معلوم ہوتی ہے وہ یہ ہے کہ دجال جس کے فتنہ عظیم کا استیصال کرنے کے لئے حضرت عیسیٰ بن مریم علیہ السلام کو بھیجا جائیگا یہودیوں میں سے ہوگا اور اپنے کو مسیح کی حیثیت میں پیش کریگا..... آج تک دُنیا بھر کے یہودی اس مسیح موعود کے منتظر ہیں جس کے آنے کی خوشخبری ایں ان کو دی گئی تھیں..... اس کی خیالی لذت کے سہارے صدیوں سے یہودی جی رہے ہیں اور یہ امید لئے بیٹھے ہیں کہ یہ مسیح موعود ایک جنگلی اور سیاسی لیڈر ہوگا جو دریائے نیل سے دریائے فرات تک کا علاقہ (جسے یہودی اپنی میراث سمجھتے ہیں) انہیں واپس دلانے گا اور دُنیا کے گوشے گوشے سے یہودیوں کو لا کر اسی ملک میں پھر سے جمع کر دے گا۔

اب اگر کوئی شخص مشرق و سطی کے حالات پر ایک نگاہ ڈالے اور نبی صلی اللہ علیہ وسلم کی پیشن گوئیوں کے پس منظر میں ان کو دیکھئے تو وہ یہ نوراً محوس کریگا کہ اس دجال اکبر کے لئے استیحصال تیار ہو چکا ہے جو حضورؐ دی ہوئی خبروں کے مطابق مسیح موعود بن کر اٹھیگا..... اس مسیح دجال کے مقابلہ کے لئے اللہ تعالیٰ کسی مثالی مسیح کو نہیں بلکہ اصلی مسیح کو نازل فرمائے گا..... مسیح دجال ستر ہزار یہودیوں کا لشکر لے کر شام میں گھسے گا اور دمشق کے سامنے جا پہنچے گا ٹھیک اس نازک موقعہ پر دمشق کے مشرقی حصے میں سفید مینار کے قریب (اور یہ سفید مینار اس وقت وہاں موجود ہے) حضرت عیسیٰ ابن مریم صحمد نازل ہوں گے اور نماز فجر کے بعد مسلمانوں کو

اس کے مقابلہ پر لے کر نکلیں گے۔ ان کے حملے سے دجال پسپا ہو کر افیق کی گھانی سے (جہاں حدیث میں تو اس کے خدا کے ہاتھوں ہلاک ہونے کا ذکر ہے ملاحظہ ہو حدیث نمبر ۲۱ مگر مودودی صاحب کی بناؤٹ کے مطابق) اسرائیل کی طرف پلے گا اور وہ اس کا تعاقب کریں گے۔ آخر کار لڑ کے ہوائی اڈے پر پہنچ کروہ ان کے ہاتھ سے مارا جائے گا۔” (رسالہ ختم نبوت صفحہ ۷۵ تا ۷۶)

ہم نے مودودی صاحب کے اقتباس کا ضروری حصہ انہی کے الفاظ میں اور پر درج کر دیا ہے۔ تعجب ہے کہ جس طرح یہودی پیغمبر کا انکار کر کے بقول مودودی صاحب ایک اور اسرائیل کے مسح موعود بن کر آنے کے قائل ہیں جسے وہ اپنا جنگی اور سیاسی لیڈر سمجھتے ہیں۔ اسی طرح مودودی صاحب بھی پیغمبر کا انکار کر کے حضرت مسح ابن مریم علیہ السلام کے امیرِ محمد یہ کا مسح موعود بن کر بصورت جنگی و سیاسی لیڈر کے مسلمانوں کو انتظار دلانا چاہتے ہیں۔

یہودیوں سے کوئی مسح موعود ظاہر نہیں ہوگا

مگر مودودی صاحب کی یہ امید کبھی بُرنہیں آئے گی کہ یہودیوں میں سے کوئی شخص مسح موعود کا دعویٰ کر کے کھڑا ہوگا جو دراصل مسح الدجال ہوگا اور یہودی اسے مسح موعود قبول کر کے اپنا سیاسی اور جنگی لیڈر بنائیں گے کیونکہ یہودی تو ایلیاء نبی کو آسمان پر زندہ مانتے ہیں اور اپنے موعود مسح کی آمد سے پہلے ملائی کی پیشگوئی کے مطابق ایلیاء نبی کے دوبارہ آسمان سے اُتر کر آنے کے قائل ہیں اور دیوار گریہ کے ساتھ سر جوڑ کر رورو کر دعا نہیں کرتے رہتے ہیں کہ خدا تعالیٰ ایلیاء نبی کو جلد دوبارہ بھیجے۔ انہوں نے ایلیاء کے آسمان سے اصالٹا آنے کا قائل ہونے کی وجہ سے ہی اپنے پیغمبر حضرت عیسیٰ علیہ السلام کے آنے کا انکار کر دیا تھا اور ان کی اس تاویل کو صحیح

تسلیم نہیں کیا تھا کہ یو جنا (یحییٰ علیہ السلام) ایلیا کی قوت اور روح میں آنے کی وجہ سے پیشگوئی کا موعود ہے اس لئے ایلیا نبی اپنے مثیل کی صورت میں مجھ سے پہلے آپ کا ہے۔ جب یہود یوں کے عقیدہ کا یہ حال ہے تو ان میں سے کوئی مسح موعود کا دعویٰ کر کے ان میں مقبول نہیں ہو سکتا جسے یہودی سپا تسلیم کر کے اپنا مسح موعود اور جنگی اور سیاسی لیڈر مان لیں جب تک اصلی ایلیا ان کے عقیدہ کے مطابق آسمان سے نہ اترے۔ پس نہ یہود یوں میں سے کوئی مسح موعود بین کر آ سکتا ہے جسے یہودی قبول کر لیں اور نہ حضرت عیسیٰ ابن مریم علیہ السلام کو اس مفروض دجال کو قتل کرنے کے لئے آنے کی ضرورت ہوگی۔

حدیثوں میں مذکور دجال یہود یوں کی شاخ یعنی عیسائیوں سے ظاہر ہو چکا ہے اور اس سے مقابلہ کے لئے مسح موعود کا ظہور بھی عرصہ ہوا، ہو چکا ہے مگر مودودی صاحب اسے شاخت نہیں کر سکے۔

دجال سے متعلقہ احادیث پر مودودی صاحب کا سابقہ تبصرہ

مودودی صاحب لکھتے ہیں:-

(۱) ”کانا دجال وغیرہ سب افسانے ہیں جن کی کوئی شرعی حیثیت نہیں۔ ان چیزوں کو تلاش کرنے کی ہمیں کوئی ضرورت بھی نہیں۔ عوام میں اس قسم کی جو باتیں مشہور ہوں ان کی کوئی ذمہ داری اسلام پر نہیں اور ان میں سے کوئی چیز اگر غلط ثابت ہو جائے تو اس سے اسلام کو کوئی نقصان نہیں پہنچتا“

(ترجمان القرآن ستمبر۔ اکتوبر ۱۹۷۵ء)

(۲) ”دجال کے متعلق جتنی احادیث نبی صلی اللہ علیہ وسلم سے مروی ہیں ان کے ضمنوں پر مجموعی نظر ڈالنے سے یہ بات واضح ہو جاتی ہے کہ حضور ﷺ کو اللہ تعالیٰ کی

طرف سے اس معاملہ میں جو علم ملا تھا وہ صرف اسی حد تک تھا کہ ایک بڑا دجال ظاہر ہونے والا ہے اور اس کی یہ اور یہ صفات ہوں گی اور وہ ان خصوصیات کا حامل ہوگا لیکن آپؐ کو نہیں بتایا گیا کہ وہ کب ظاہر ہوگا اور کہاں ظاہر ہوگا اور یہ کہ آیا وہ آپؐ کے عہد میں پیدا ہو چکا ہے یا آپؐ کے بعد کسی بعد زمانہ میں پیدا ہونے والا ہے۔ ان امور کے متعلق جو مختلف باتیں حضورؐ سے احادیث میں منقول ہیں وہ دراصل آپؐ کے قیاسات ہیں جن کے بارے میں آپؐ خود شک میں تھے۔ کبھی آپؐ نے یہ خیال ظاہر فرمایا کہ دجال خراسان سے اٹھیگا۔ کبھی یہ کہ اصفہان سے اور کبھی یہ کہ شام و عراق کے درمیانی علاقے سے..... آخری روایت یہ ہے کہ ۶۷۰ میں جب فلسطین کے ایک عیسائی راہب (تمیم داری) نے آکر اسلام قبول کیا اور آپؐ کو قصہ سنایا کہ ایک مرتبہ وہ سمندر میں (غالباً بحیرہ روم یا بحر عرب) سفر کرتے ہوئے ایک غیر آباد جزیرے میں پہنچے اور وہاں ان کی ملاقات ایک عجیب شخص سے ہوئی۔ اور اس نے انہیں بتایا کہ وہ خود ہی دجال ہے۔ تو آپؐ نے ان کے بیان کو بھی غلط باور کرنے کی کوئی وجہ نہ سمجھی البتہ اس پر اپنے شک کا اظہار فرمادیا کہ اس بیان کے رو سے دجال بحر روم یا بحر عرب میں ہے مگر میں خیال کرتا ہوں کہ وہ مشرق سے ظاہر ہوگا۔ یہ تردد اول تو خود ظاہر کرتا ہے کہ یہ باتیں آپؐ نے وحی کی بنا پر نہیں فرمائی تھیں اور آپؐ کا گمان وہ چیز نہیں ہے جس کے صحیح نہ ثابت ہونے سے آپؐ کی نبوٰت پر کوئی حرف آتا ہو یا جس پر ایمان لانے کے لئے ہم مکف کئے گئے ہوں..... حضورؐ کو اپنے زمانہ میں یہ اندیشہ تھا کہ شاید دجال آپؐ کے عہد میں ظاہر ہو جائے یا آپؐ کے بعد کسی قریبی زمانہ میں ظاہر ہو لیکن کیا ساڑھے تیرہ سو

رس کی تاریخ نے یہ ثابت نہیں کر دیا کہ حضورؐ کا اندیشہ صحیح نہیں تھا۔ اب ان چیزوں کو اس طرح نقل و روایت کئے جانا کہ گویا یہ بھی اسلامی عقائد ہیں نہ تو اسلام کی صحیح نمائندگی ہے اور نہ ہی اسے حدیث کا صحیح فہم کہا جاسکتا ہے،

(رسالہ ترجمان القرآن فروری ۱۹۲۷ء و رسائل و مسائل صفحہ ۷۵)

اس بیان پر ذیل کے سوال پیدا ہوتے ہیں:-

سوال ۱۶

جب دجال کے متعلق روایات مودودی صاحب کے نزدیک مشکوک تھیں تو انہوں نے ان روایات کو کس سیاسی غرض کے ماتحت نقل کیا ہے کیونکہ مذہبی لحاظ سے تو بقول ان کے ان کا نقل و روایت کرتے جانا نہ اسلام کی صحیح نمائندگی ہے اور نہ حدیث کا صحیح فہم؟

سوال ۱۷

جب آنحضرت صلی اللہ علیہ وسلم کو ”نہیں بتایا گیا کہ دجال کب اور کہاں ظاہر ہوگا“ تو مودودی صاحب نے کیوں اس مضمون میں یہ یقین دلانے کی کوشش کی ہے کہ دجال موعدہ ریاست فلسطین کے یہودیوں میں سے مسحی موعود کا دعویٰ کر کے ہٹرا ہوگا اور پھر دمشق میں خروج کرے گا۔ حالانکہ تمیم داری کی روایت میں کہ آنحضرت صلی اللہ علیہ وسلم دجال کے متعلق فرمائچے ہیں کہ وہ مشرق سے ظاہر ہوگا اور دمشق مدینہ منورہ سے مشرق میں نہیں؟

(ب) مودودی صاحب دجال اور مسیح بن مریم کے نزول کے متعلق احادیث کے الفاظ یَكُسِّرُ الصَّلِيْبُ کو ظاہری معنوں میں نہ لے کر ان کی اپنے رسالہ میں یہ تعبیر کرتے ہیں کہ ”عیسائیت الگ دین کی حیثیت میں ختم ہو جائیگی“ (ختم نبوت صفحہ ۲۰)

اور حدیث کے الفاظ يَقْتُلُ الْخَنْزِيرَ کے ظاہری معنے ترک کر کے ان کی یہ تعبیر کرتے

ہیں کہ

”جب وہ (حضرت عیسیٰ علیہ السلام) بتائیں گے کہ میں نے تو اپنے پیروؤں کے لئے سورحلال نہیں کیا تھا اور نہ شریعت کی پابندی سے آزاد ڈھہرایا تھا تو عیسائیت کی دوسری امتیازی خصوصیت کا بھی خاتمہ ہو جائے گا“

(رسالہ ختم نبوت صفحہ ۳۰)

یعنی اس طرح صلیب کا توڑنا ظاہری طور پر نہ ہوگا اور مسیح موعود ظاہری طور پر خنزیر کو قتل نہیں کرے گا بلکہ عیسائیوں کو اس کا گوشت کھانے کے لئے مارنے سے روک دینا حضرت مسیحؐ کے سوروں کو قتل کرنے سے تعبر کیا گیا ہے گویا مودودی صاحب نے ان الفاظ کو استعارہ مان لیا ہے۔

سوال ۱۸

لہذا اب یہ سوال پیدا ہوتا ہے کہ جب حدیث کے ایک حصہ کو انہوں نے استعارہ مان لیا ہے تو کیوں اس کے دوسرے حصہ یعنی عیسیٰ ابن مریم علیہ السلام کے فرشتوں کے کندھوں پر ہاتھ رکھے دمشق کے مینارہ کے پاس آسمان سے اُترنے اور دجال کو حرہ کے ساتھ قتل کرنے کے الفاظِ حدیث کو ایک مشیل مسیح کے آسمانی تائید کے ساتھ آنے اور دلیل کے حرہ کے ساتھ دجال کی تحریک کو مٹانے کے لئے استعارہ یقین نہ کیا جائے؟

(ج) مودودی صاحب فرماتے ہیں:-

”حیاتِ مسیح اور رفع الی السماء قطعی طور پر ثابت نہیں۔ قرآن کی مختلف آیات سے یقین پیدا نہیں ہوتا“

(تقریر مودودی صاحب اچھرہ ۲۸ مارچ ۱۹۵۴ء ماخوذ از آئینہ مودودیت)

پھر فرماتے ہیں:-

”مسیح علیہ السلام کے رفع کا مسئلہ مقشابہات میں سے ہے“
(اخبار کوثر ۲۱ رفروری ۱۹۵۸ء)

اس حقیقت کے باوجود مودودی صاحب نے اپنے رسالہ ختم نبوت میں پیش کردہ نزول مسیح کی احادیث سے حضرت عیسیٰ علیہ السلام کے آسمان سے اصالتاً نازل ہونے کا یقین دلانے کی کوشش کی ہے حالانکہ احادیث کے متعلق ان کا مذہب یہ ہے :-

”آیاتِ قرآنی کے منزّل من اللہ ہونے میں تو کسی شک کی گنجائش ہی نہیں۔ بخلاف اس کے روایات میں اس شک کی گنجائش موجود ہے کہ واقعی حضور کی ہیں یا نہیں؟“ (رسائل و مسائل صفحہ ۲۷۰)

سوال ۱۹

اب سوال پیدا ہوتا ہے کہ مودودی صاحب نے کیوں اپنے عقیدہ اور اس مسلک کے خلاف نزول مسیح کی احادیث سے حضرت عیسیٰ علیہ السلام کے اصالتاً آسمان سے اُترنے پر عوام الناس کو یقین دلانے کی کوشش کی ہے جبکہ وہ ازروئے قرآن مجید ان کے آسمان پر زندہ اٹھائے جانے کو قطعی اور یقینی نہیں سمجھتے اور روایات میں قرآن مجید کے بال مقابل اس شک کی گنجائش موجود قرار دیتے ہیں کہ یہ واقعی آنحضرت صلی اللہ علیہ وسلم کی ہیں یا نہیں؟

(د) مودودی صاحب امام مہدی علیہ السلام کے متعلق ایک حدیث پر تبصرہ کرتے ہوئے لکھ چکے ہیں:-

”حقیقت کو بالکل بے نقاب کر دینا جس سے عقلی آزمائش اور امتحان کا کوئی موقعہ باقی نہ رہے حکمتِ خداوندی کے خلاف ہے کیسے باور کیا جاسکتا ہے کہ اللہ

تعالیٰ اس سنت کو امام مہدی ہی میں بدل دے گا اور ان کی بیعت کے وقت آسمان سے منادی کرے گا کہ لوگو! یہ ہمارا خلیفہ مہدی ہے اس کی سُسو اور اطاعت کرو،
(ترجمان القرآن جون ۲۶ء)

سوال ۲۰

اس پر سوال پیدا ہوتا ہے کہ پھر مودودی صاحب حضرت عیسیٰ علیہ السلام کے فرشتوں کے پروں پر ہاتھ رکھے دمشق کے مشرق میں سفید بینارہ کے پاس ظاہری طور پر اُتر آنے کا لوگوں کو کیوں یقین دلانا چاہتے ہیں؟ کیا یہ امر عنت اللہ اور حکمت خداوندی کے خلاف نہیں؟ کیا اس سے "حقیقت" مہدی کے متعلق آسمان سے آواز آنے سے بڑھ کر بے نقاب نہیں ہو جاتی اور عقلی آزمائش اور امتحان کا موقعہ مفقوذ نہیں ہو جاتا۔

(ه) مودودی صاحب اپنے رسالہ میں یہ یقین دلانا چاہتے ہیں کہ مسیح علیہ السلام کے نازل ہوتے ہی مسلمان اور عیسائی سب انہیں قبول کر لیں گے چنانچہ وہ لکھتے ہیں:-

"اس وقت ملتون کے اختلافات ختم ہو کر سب لوگ ایک ہی ملت میں شامل ہو جائیں گے اور اس طرح نہ جنگ ہوگی اور نہ کسی پر جزیہ یاائد کیا جائے گا،"
(رسالہ ختم نبوت صفحہ ۲۱)

سوال ۲۱

اس پر سوال پیدا ہوتا ہے کہ کیا حضرت آدم علیہ السلام کے زمانہ سے لے کر آنحضرت صلی اللہ علیہ وسلم تک کسی نبی کے زمانہ میں بھی ایسا ہوا ہے کہ اس کے آتے ہی بلا مقابلہ اس کے زمانہ کے سب لوگوں نے اسے یکدم قبول کر لیا ہو۔ کیا ایسے عقیدہ سے حضرت عیسیٰ علیہ السلام کو بلحاظ

قبولیت ایسی عظمت نہیں مل جاتی جو کسی نبی کو حاصل نہیں ہوئی حتیٰ کہ آنحضرت صلی اللہ علیہ وسلم کو بھی یہ عظمت (نعوذ باللہ) حاصل نہ ہوئی کہ ان کی قوم نے بلا مقابلہ نہیں قبول کر لیا ہو؟

مودودی صاحب کی بے اصولی

پس مودودی صاحب کا دجال اور نزول مسح کے متعلق یہ سارا مضمون ان کے اپنے مسلمات اور مسلک کے خلاف ہے اور ان کے بے اصولے پن کا ایک شاہکار ہے۔

ہمارا مسلک احادیث کے متعلق

ہمارا مسلک ایسی احادیث کے متعلق جو اخبار غیبیہ پر مشتمل ہیں کسی بے اصولی پر منی نہیں چونکہ احادیث جو اخبار غیبیہ پر مشتمل ہیں وہی تنفی یعنی مکاشفات سے تعلق رکھتی ہیں اس لئے ایسی احادیث مکاشفات اور روایائے صالحہ کی طرح تعبیر طلب ہوتی ہیں اور ہم ان کی ایسی تعبیرات کرتے ہیں جن سے عقلی آزمائش اور امتحان باقی رہے اور یوں ممنون بالغیب کا ثواب اٹھانے جائے اور سنت اللہ اور حکمت خداوندی قائم رہے۔ اگر کسی جگہ دو یا زیادہ حدیثیں بظاہر مختلف مضمون بیان کرتی ہوں تو ہم ان میں تطبیق دینے کی کوشش کرتے ہیں۔ اور اگر ایسی حدیثیں میں تطبیق نہ دی جاسکتی ہو تو پھر ہم اقرب الی الصواب کو ترجیح دیتے ہیں۔ ہم اخبار غیبیہ پر مشتمل احادیث کا آنحضرت صلی اللہ علیہ وسلم کی طرف منسوب ہونے کی وجہ سے استخفاف پسند نہیں کرتے جیسا کہ مودودی صاحب نے کانا دجال کے ذکر پر مشتمل احادیث کو افسانہ قرار دیا ہے جو صریح استخفاف ہے۔ مودودی صاحب نے تو ہذا خلیفۃ اللہ المهدی کی حدیث کو رد کر دیا ہے مگر ہم اسے بھی صحیح حدیث سمجھتے ہیں۔ کیونکہ احمدیوں کے نزدیک امام مهدی کے

متعلق آسمانی نشان جو رمضان شریف میں چاند اور سورج کے گرد ہن کی صورت میں ظاہر ہوا وہ ایک طرح سے آسمانی آواز ہی تھی جو بتارہی تھی کہ خدا تعالیٰ کا خلیفہ مہدی آچکا ہے اس کی سنو اور اطاعت کرو۔ مگر افسوس ہے کہ مودودی صاحب کے روحانی کان اس کے سُننے سے محروم رہے۔ علاوه ازیں کئی احمدیوں کو الہامی طور پر یہ خبر دیا جانا کہ امام آخر الزمان کا ظہور ہو چکا ہے آسمانی آواز ہی ہے جو انہوں نے اپنے دل کی گہرائیوں میں سُنی۔

اس موقع پر مناسب معلوم ہوتا ہے کہ ہم دجال کے ظہور اور مسیح ابن مریم کے نزول کے متعلق احادیث کی اہم باتوں کی تعبیرات بھی لکھ دیں۔

دجال کے ظہور اور نزول مسیح کی احادیث کی صحیح تعبیرات

- (۱) مسیح ابن مریم کے نزول سے ان کے کسی مثیل کا آسمانی تائید کے ساتھ آنا مراد ہے۔ آنحضرت صلی اللہ علیہ وسلم کو مکاشفہ میں ان کا دو فرشتوں کے پرلوں پر ہاتھ رکھے اُترتے دکھائی دیئے جانے کی تعبیر یہ ہے کہ مثیل مسیح کو ملائکہ کی تائید حاصل ہوگی۔
- (۲) صحیح کے وقت نازل ہونے سے مراد یہ ہے کہ مسیح موعود کا ظہور ایسے وقت ہو گا جبکہ اسلام سے تاریکی کا دور دور ہونے اور اس کی نشأۃ ثانیہ کا وقت آجائے گا۔
- (۳) مسلمانوں کے صحیح کی نماز کی تیاری کے وقت مسیح کے نازل ہونے سے یہ مراد ہے کہ مسیح موعود کی آمد سے پہلے مسلمانوں کی ایک جماعت خدمتِ اسلام کے لئے آمادہ ہوگی اور اس کی منتظر ہوگی اور اس کے دعویٰ کرنے پر اسے اپنا امام تسلیم کر لے گی۔ مسیح موعود کا اس وقت یہ کہنا کہ ”فَرِّجُوا بَيْنَ عَدْوَيْنِ اللَّهِ“ سے یہ مراد ہے کہ یہ جماعت دجال سے مقابلہ کرنا چاہتی ہوگی مگر اپنے طریق پر اس کے مقابلہ کے قابل نہیں ہوگی۔ اس لئے دجال کے مقابلہ میں مسیح موعود

اپنے تینیں پیش کر دے گا اور اس کی دلیل کے حربہ سے دجالی تحریک ختم ہو گی۔ یہی دجال کا قتل ہے۔

(۲) دمشق کے مشرق میں سفید بینارہ کے پاس نزول کی تعبیر وہ مقام ہے جہاں مسح موعود کا ظہور ہونے والا تھا۔ قادیانی کا نورانی مقام دمشق سے مشرق میں ہی واقع ہے جہاں سے مسح موعود نے دعویٰ کیا ہے۔ اس تعبیر سے دمشق کے مشرق میں مسح کے نازل ہونے والی حدیث اور مدینہ منورہ کے مشرق میں دجال کے ظاہر ہونے کی دونوں حدیثوں میں تطبیق ہو جاتی ہے ورنہ دمشق مدینہ منورہ سے مشرق میں نہیں۔

ان حدیثوں کے مطابق مسح موعود کو دجال کا مقابلہ ایسے مقام سے کرنا چاہیے جو دمشق سے بھی مشرق میں ہو اور مدینہ منورہ سے بھی مشرق میں ہو اور یہ مقام ہندوستان اور اس کا صوبہ پنجاب ہے۔ پس اسلام کی نشأۃ ثانیہ کی تحریک ہندوستان سے ہی شروع ہونے والی تھی جو مذاہب کی منڈی تھی اور یہ خصوصیت کسی اور ملک کو حاصل نہ تھی کہ اس میں سب مذاہب پائے جائیں۔

دمشق کے مشرق میں سفید بینارہ کے پاس مسح کے نزول کی حدیث ایک طرح سے ظاہری الفاظ میں بھی پوری ہو چکی ہے کیونکہ ۱۹۲۳ء میں سیدنا حضرت میرزا بشیر الدین محمود احمد خلیفۃ المسح الثانی ایدہ اللہ تعالیٰ نے سفر دمشق میں اس سفید بینارہ کے پاس نزول اجلال فرمایا تھا۔ حضرت مسح موعود علیہ اسلام کے الہامات میں آپ کے اس فرزند موعود کو بھی ایک مسح قرار دیا گیا ہے۔ نیرنائب کے ذریعہ کسی پیشوگوئی کا پورا ہونا بھی منیب کے ہاتھ سے ہی پورا ہونا سمجھا جاتا ہے جیسے حضرت رسول کریم صلی اللہ علیہ وسلم کے ہاتھ میں آپ کے ایک مکافہ میں قیصر و کسری کے خزانے کی چابیاں دی گئیں مگر یہ پیشوگوئی حضرت عمرؓ کے ہاتھ پران کی خلافت کے زمانہ میں پوری ہوئی (صحیح بخاری جلد ۲ صفحہ ۱۵۱ باب رؤیا اللیل) حضرت مسح موعود علیہ اسلام قبل ازیں اس کی تعبیر میں فرمائچے تھے ثُمَّ يُسَافِرُ الْمَسِيْحُ الْمَوْعُودُ وَ خَلِيفَةً مِنْ خُلَفَائِهِ إِلَى أَرْضِ دِمْشَقَ (حمامة البشری صفحہ ۳)

(۵) روایت نمبر ۲۱ کے ان الفاظ سے کہ پتھر اور درخت پکار اٹھیں گے، کہ اے عبد اللہ، اے عبد الرحمن، اے مسلم یا اليہودی ہے اسے قتل کرو، مودودی صاحب کو یہ غلط فہمی ہوئی ہے کہ دجال یہودی ہوگا حالانکہ یہ سب الفاظ بھی تعبیر طلب ہیں کیونکہ پتھر اور درخت کا ظاہری طور پر پکار اٹھنا بھی اسی طرح سنت اللہ اور حکمتِ خداوندی کے خلاف ہے جیسے مودودی صاحب کے نزدیک آسمان سے یہ آواز آنا کہ یہ ہمارا خلیفہ مہدی ہے اس کی سُنُو اور اطاعت کرو، سنت اللہ اور حکمتِ خداوندی کے خلاف ہے۔ پس جھرا و شجر کے پکار اٹھنے کی تعبیر یہ ہے کہ جن دلائل کو دجال مضبوط اور تسلی دہنہ سمجھ کر ان کی پناہ لے رہا ہوگا۔ وہ دلائل بربانِ حال مسحِ موعود اور اس کی مسلم جماعت کے سامنے خود اپنی کمزوری کا اعلان کر رہے ہوں گے اور مسحِ موعود اور اس کی جماعت کے دلائل کے سامنے دجال اپنے ان دلائل سے کوئی پناہ اور سہارا نہیں پاسکے گا۔ اور حسب آیتِ لیہلک مَنْ هَلَكَ عَنْ بَيِّنَةٍ كَمْ هَلَكَ هُوَا وَهُوَ جُو دلائل سے ہلاک ہو۔ دجال دلائل کی رو سے ہلاک ہو جائیگا اور یہی اس کا قتل کیا جانا ہے۔ جس کے بعد اس کی قوم اسلام میں نیازِ وحانی جنم لے گی۔

کسرِ صلیب اور قتلِ خزیر کے الفاظ کی تعبیر خود مودودی صاحب نے بھی یہی کی ہے کہ عیسائیت الگ دین کی صورت میں ختم ہو جائے گی۔

(۶) اس حدیث میں دجال کو ”الیہودی“، اس لئے کہا گیا ہے کہ عیسائیت بھی دراصل یہودی مذہب کی ایک شاخ ہے۔ نیز اپنے زمانہ کے مسحِ موعود کا انکار کرنے کی وجہ سے جس طرح یہود نے حضرت مسیح ابن مریم علیہ السلام کا انکار کر دیا تھا۔ دجال یہودیوں سے مشابہت رکھنے اور ان کا مثالی ہو جانے کی وجہ سے تمثیلی زبان میں ”الیہودی“، قرار دیا گیا ہے۔ پس الیہودی دجال کا صفائی نام ہے نہ کہ خاندانی۔ کیونکہ اسی حدیث میں آگے مسحِ موعود کی جماعت کے متعلق لکھا ہے۔ وَيَكُسْرُونَ الصَّلِيبَ وَيَقْتُلُونَ الْجِنُودَ کہ وہ صلیب کو توڑیں گے اور خزیر کو قتل کریں گے جس سے خود مودودی صاحب عیسائیت کا الگ دین کی صورت میں ختم ہو جانا مراد لے

رہے ہیں۔ پس مسیحی دجال دراصل یہودی نہیں۔ اسے تمثیلاً یہودی قرار دیا گیا ہے۔ کیونکہ آنحضرت صلی اللہ علیہ وسلم نے فرمایا ہے کہ جو شخص دجال کے فتنے سے بچنا چاہے وہ سورہ کہف کی پہلی دس آیات کی تلاوت کرے۔ آنحضرت صلی اللہ علیہ وسلم کی مراد یہ ہے کہ یہ آیات پڑھنے والا دجال کے نمایاں وصف کو معلوم کر کے اس کی شناخت کر لے گا۔ اس لئے اس کے فتنے میں مبتلا ہونے سے بچ جائے گا۔ سورہ کہف کی پہلی دس آیات میں دجال کا پتہ دینے والی اہم آیت یہ ہے:-

وَيُنذِّرَ الَّذِينَ قَالُوا إِنَّنِي أَنْخَنَ اللَّهَ وَلَدًا مَا لَهُمْ بِهِ مِنْ عِلْمٍ وَلَا إِلَٰهَ إِلَّهُمْ (کہف رکع ۱)
یعنی اللہ تعالیٰ انہیں خبردار کرتا ہے جنہوں نے کہا کہ اللہ تعالیٰ نے اپنے لئے بیٹا بنالیا ہے۔ اس بات کا نہ انہیں علم ہے اور نہ ان کے آباء کو۔

سُورَةُ مَرْيَمٍ مِّنْ أَسْكُنْتَهُ عَنْ طِيمَه قَرَارَدِيَّا گُيَا ہے

سورۃ مریم کے آخر میں جس کا تعلق عیسائیوں سے ہے اس فتنہ عظیمہ کا ذکر تکاد
السَّمَوَاتُ يَتَفَطَّرُنَ مِنْهُ وَتَنْشَقُ الْأَرْضُ وَتَنْجِزُ الْجِبَالُ هَذَا۔ آنْ دَعَوَا لِلرَّحْمَنِ وَلَدًا۔ کی آیت میں کیا گیا ہے یعنی قریب ہے کہ ان کے خدا کا بیٹا بنانے سے آسمان پھٹ جائیں اور زمین شق ہو جائے اور پہاڑ ٹوٹ کر گر پڑیں۔ اس سے بڑا مذہبی فتنہ قرآن مجید میں اور کوئی بیان نہیں ہوا۔ اور حدیث میں سب سے بڑا فتنہ دجال کا قرار دیا گیا ہے۔ پس دجال کا خروج عیسائیوں میں سے ہی ہونے والا تھا۔ چنانچہ خدا کا بیٹا بنانے والے اور اس عقیدہ پر اصرار کرنے والے اس آخری زمانہ میں مغربی اور یورپیں پادری ہیں جو اس عقیدہ کی جا بجا تبلیغ کرتے پھرتے ہیں کہ مسیح ابن مریم علیہ السلام ابن اللہ ہیں بلکہ وہ خود خدا ہیں۔

پس دجال دراصل عیسائیوں میں سے ہی ظاہر ہونے والا تھا کہ یہودیوں میں سے عزیزیر کو خدا کا بیٹا قرار دینے والے یہودی جو عرب میں صدر اسلام میں موجود تھے۔ اب بالکل

معدوم ہو چکے ہیں۔

(۷) مسح موعود کا حربہ جس سے وہ دجال کو قتل کرنے والا تھا مخصوص سماوی حربہ ہے۔ کیونکہ صحیح بخاری کی حدیث میں مسح موعود کے متعلق یَضْعُفُ الْجُنُوبُ کے الفاظ وارد ہیں (جن کا یہ مطلب ہے کہ مسح موعود را کی کوروک دے گا۔ یعنی اس کا مقابله روحانی ہو گا نہ ظاہری اڑائی سے) یہ سماوی حربہ اس بات کا ثبوت مہیا کرنا ہے کہ حضرت عیسیٰ علیہ السلام صلیبی موت سے پنج کرکشیر کی طرف ہجرت کر گئے تھے۔ اور وہاں آپ نے اپنی طبعی زندگی کے دن گزار کروفات پائی تھی۔

کتاب حیززان روم (JESUS IN ROME) کے بیان سے ظاہر ہے کہ اب محقق عیسائی بھی اس خیال کی حمایت کرنے لگے ہیں۔ حال ہی میں کوہ ایتھاس سے انجلیں مرقس کا ایک قدیمی نسخہ برآمدہ ہوا ہے جس میں مسح کے مشرق میں ظاہر ہونے کا ذکر ہے۔ جو صاحب اس مضمون کے متعلق سیر حاصل بحث معلوم کرنا چاہیں، وہ ہمارے ذیل کے رسائل و کتب کا مطالعہ کریں:-

(۱) مسح ہندوستان میں۔ مصنفہ حضرت بانی سلسلہ احمد یہ۔

(۲) مسح مشرق میں (۳) مسح کشمیر میں

(۴) صحائف قمران (۵) قبطی انجلیں کا اکٹشاف

(۶) مسح بلاد شرقیہ میں

اس عقیدہ کے پھیل جانے سے عیسائیت اور یہودیت دونوں کا خاتمہ ہو جاتا ہے۔ جہاں جہاں یہ عقیدہ پھیلتا جا رہا ہے کہ حضرت مسح علیہ السلام صلیبی موت سے پنج کر مشرق میں ہجرت کر گئے تھے وہاں دجالی تحریک ساتھ ہی ساتھ ناکام ہوتی جا رہی ہے۔

(۸) مودودی صاحب کی پیش کردہ احادیث میں دجال کا مقام قتل دمشق بھی بیان ہوا ہے (حدیث نمبر ۱۶) جبل افیق کی گھاٹی کا قرب بھی (حدیث ۲۰) اور باب لڈ بھی (حدیث

۱۵) جبل افیق اور باب لُد کے درمیان مودودی صاحب کے رسالہ میں دیئے گئے نقشہ کے مطابق بعد المشرقین ہے۔ یعنی جبل افیق ریاست فلسطین سے باہر شمال مشرق میں ہے اور باب لُد ریاست کی سرحد پر جنوب مغرب میں۔ اس امر کی وضاحت کے لئے ہم مودودی صاحب کے رسالہ ختم نبوت میں دیئے گئے نقشہ کا عکس درج ذیل کرتے ہیں۔

(نقشہ کا عکس اگلے صفحہ پر ملاحظہ ہو)



دیگر بحثات میل

اس نقشے سے یہ حقیقت واضح ہے کہ جبلِ افیق سے بابِ لُدْ بہت دور واقع ہے۔ اور دونوں جگہ دجال کی ظاہری ہلاکت درست نہیں ہو سکتی مودودی صاحب نے دونوں حدیثوں میں تطبیق دینے کے لئے یہ تاویل کی ہے کہ دجال جبلِ افیق سے حضرت مسیح بن مریم علیہ السلام سے پسپا ہونا شروع ہو گا اور آپ بابِ لُدْ تک اس کا تعاقب کر کے اسے قتل کریں گے۔

گویا ایک حدیث میں دجال کی ہلاکت کی تعبیر ان کے نزدیک دجال کی پسپائی ہے۔ مگر یہ تعبیر بھونڈی ہے کیونکہ دجال کی ہلاکت کے لئے حدیثوں میں تین مقام بیان ہوئے ہیں۔ اول۔ دمشق، دوم۔ جبلِ افیق، سوم۔ بابِ لُدْ چونکہ دجال کا قتل ظاہری طور پر مراد نہیں تھا بلکہ مودودی صاحب کی کسرِ صلیب اور قتلِ خنزیر کی تعبیر کی طرح اس کی تعبیر بھی عیسائیت کا ختم ہو جانا ہے۔ لہذا آنحضرت صلی اللہ علیہ وسلم کے ان تینوں مکافات کی تعبیر یہ ہے کہ دجالی تحریک کا انعام کا رشہ دلوں میں بھی خاتمه ہو جائے گا۔ پہاڑی علاقوں میں بھی خاتمه ہو جائے گا اور میدانی علاقوں میں بھی خاتمه ہو جائیگا۔

دمشق شہروں کا قائم مقام ہے اور جبلِ افیق پہاڑی مقامات کا اور بابِ لُدْ میدانوں کے دیہاتی علاقوں کا۔ اس طرح یہ سب حدیثیں ایک دوسرے کے مطابق ہو جاتی ہیں اور دجال کے ہر جگہ کلی استیصال کو ظاہر کرتی ہیں۔

آنحضرت صلی اللہ علیہ وسلم کو دمشق جبلِ افیق اور بابِ لُدْ وغیرہ کے بعض علاقوں کا مکافات میں دکھایا جانا اس حقیقت کی طرف اشارہ کرنے کے لئے بھی تھا کہ بگڑی ہوئی عیسائیت کی بنیاد اور تطبیق کے لئے یہ علاقے ایک تاریخی پس منظر کی حیثیت رکھتے تھے۔

دجالی تحریک کا لمبا مقابلہ

احادیث میں دجالی تحریک کا ساری دنیا میں مسیح موعود کے حرہ سے یکدم ختم ہو جانا مراد

نہیں بلکہ جس طرح مذہبی تحریکات کامیابی کے لئے ایک لمبے وقت اور جدوجہد کو چاہتی ہیں اسی طرح دجالی تحریک کے کلی استیصال کے لئے لمبا زمانہ چاہیئے جبکہ تمام مذاہب کو خدا تعالیٰ بمحض حدیث نبوی ہلاک کر کے اسلام میں داخل کر دے گا۔ چنانچہ ایک حدیث نبوی میں بروایت حضرت ابو ہریرہ رضی اللہ عنہ وارد ہے:-

عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ
قَالَ (مُوسَى) يَا رَبِّ إِنِّي أَجُدُ فِي الْأَكْوَاحِ أُمَّةً يُؤْتَوْنَ الْعِلْمَ
الْأُولَئِكَ وَالآخِرَةَ فَيَقْتُلُونَ قُرُونَ الظَّلَالَةِ الْمُسِيَّحَ الدَّجَّالَ

(دلائل الدینۃ جلد ا صفحہ ۱۳)

یعنی ابو ہریرہؓ سے مردی ہے کہ انہوں نے کہا کہ رسول اللہ صلی اللہ علیہ وسلم نے فرمایا موسیٰ نے کہا اے میرے رب میں الواح میں ایک قوم کا ذکر پاتا ہوں جنہیں پہلا^۱ اور آخری علم دیا جائیگا۔ پس وہ ضلالت کی صدیوں میں مسح الدجال کا مقابلہ کرتے رہیں گے۔

اس حدیث کی روشنی میں مسح موعود کی جماعت کو دجال کے ساتھ لمبا عرصہ مقابلہ کرنا پڑیگا۔ تب جا کر دجالی تحریک کا خاتمه ہوگا اور اس طرح دجال ہلاک ہو گا نہیں کہ مسح موعود کے دعویٰ کے ساتھ ہی آناؤ نادجال قتل کر دیا جائے گا۔

(۹) مودودی صاحب کی پیش کردہ احادیث میں ہے کہ مسح کے دام سے کافر میں گے اور جہاں تک اس کی نظر پہنچ گی وہاں تک اس کا دام پہنچ گا۔ ظاہری طور پر یہ اعوبہ بھی عقلی آزمائش اور امتحان کو کا لعدم کرتا ہے اور سنتِ الہیہ اور حکمتِ خداوندی کے خلاف ہے۔ لہذا مسح موعود

۱۔ حدیث میں پہلے اور پچھلے علم پر قتل دجال متفرع کیا گیا ہے۔ لہذا دجال کا قتل علمی دلائل سے ہو گا نہ مادی حریب سے۔

کے ذم سے کافروں کے مرنے کی تعبیر یہ ہے کہ مسح موعود کی بدُّ دعا سے وہ کافر مریں گے جن پر اس کی بدُّ دعا کے لئے نظر پڑے گی۔ یہ مراد نہیں کہ اس کا سانس زہریلا ہو گا جس سے ہر کافر حد نظر تک مرتا چلا جائے گا۔ اگر یہ مراد ہوتی تو دجال کو حربہ سے قتل کرنے کی ضرورت ہی نہ ہوتی مسح موعود کا زہریلا سانس ہی اسے ہلاک کر دیتا چونکہ دجال ایک شخص نہیں بلکہ ایک خاص تحریک ہے اس لئے اس کا استیصال دلیل کے ساتھ لمبے عرصہ تک مقابلہ کو چاہتا ہے۔

(۱۰) دجال کی روایات میں اس کے مقاماتِ خروج میں اختلاف ہے۔ اس کا خراسان سے خروج بھی مذکور ہے۔ اصفہان سے خروج بھی مذکور ہے۔ دمشق اور شام و عراق کے درمیان سے خروج بھی مذکور ہے۔ تمیم داری کی روایت کے مطابق جزیرہ سے خروج بھی مذکور ہے اور مدینہ منورہ سے مشرق میں خروج بھی مذکور ہے۔

ان روایات میں تطبیق کی صورت یہ ہے کہ دجال ایک شخص نہیں بلکہ اس کے مظاہر مختلف اشخاص اور ان کی تحریکات ہیں جو مختلف مقامات سے مختلف رنگوں میں خروج کرنے والے تھے جزیرہ (برطانیہ) سے نکل کر ہندوستان میں خروج کرنے والا دجال یورپیں پادریوں کی تحریک تھی، جس کا انگریزوں کے ہندوستان پر مسلط ہونے کے بعد ایک سیالاب اُمڈ آیا تھا اور اس وقت مسلمانوں کے کئی شریف گھرانے عیسائیت کی آغوش میں چلے گئے تھے اور جاری ہے تھے۔

(۱۱) مودودی صاحب کا نا دجال کے ذکر پر مشتمل احادیث کو افسانہ قرار دے چکے ہیں۔ مگر ہم ان احادیث کو ان کی طرح افسانہ نہیں بلکہ تعبیر طلب سمجھتے ہیں کیونکہ دراصل ایسی حدیثیں آنحضرت صلی اللہ علیہ وسلم کے کشوف پر مشتمل ہیں۔ پس دجال کے دائیں آنکھ سے کانا ہونے سے مراد یہ ہے کہ اس کی روحانی آنکھ ناپینا ہو گی۔ چنانچہ یورپیں پادریوں کی دینی نایبیا نی کا اس سے بڑھ کر کیا ثبوت ہے کہ وہ ایک انسان کو خدا بنارہ ہے ہیں جو تمام حوانج بشری رکھتا تھا۔

(۱۲) دجال اور مسیح ابن مریم کے نزول کے متعلق جو احادیث مودودی صاحب نے پیش کی ہیں ان میں سے بعض میں ہے کہ مسیح علیہ السلام مسلمانوں کے امیر کے پیچھے نماز پڑھیں گے اور بعض میں ہے کہ وہ خود امام ہوں گے دونوں قسم کی روایات میں بظاہر تضاد ہے۔ مودودی صاحب نے دوسری قسم کی احادیث کو رد کر دیا ہے اور مسیح ابن مریم کو بعد از نزول مسلمانوں کے امیر کے تابع قرار دیا ہے جو ایک نبی کی صریح ہتک ہے ہمارے نزدیک دونوں قسم کی احادیث میں یوں تطبیق ہو سکتی ہے کہ چونکہ دوسری احادیث سے ثابت ہے کہ آخری زمانہ کے مامور کی دو حیثیتیں ہیں ایک مقام مہدویت کی اور دوسری مقام عیسویت کی جیسا کہ مندرجہ ذیل کی حدیث یوں ہے

يُؤْشِكُ مَنْ عَاشَ مِنْكُمْ أَنْ يَلْقَى عِيْسَى ابْنَ مَرْيَمَ إِمَّا مَمْهُداً إِمَّا مَهْمِلاً

سے ظاہر ہے کہ جس شخص کو عیسیٰ قرار دیا گیا ہے اسی کو امام مہدی بھی قرار دیا گیا ہے۔ یہ موعود امام "المہدی" ہونے میں آنحضرت صلی اللہ علیہ وسلم کا کامل بروز ہونے کی وجہ سے ساری دنیا کی اصلاح سے تعلق رکھتا ہے اور عیسیٰ علیہ السلام کا کامل بروز ہونے کی وجہ سے اُمت کا مسیح موعود بن کر عیسائیوں کی اصلاح کرنے والا تھا۔ لہذا اس کی مہدی ہونے کی حیثیت اصل اور مقدم ہے اور مسیح ہونے کی حیثیت فرع اور متاخر ہے۔ مگر چونکہ مسیح موعود ہی امام مہدی بھی ہے اس لئے مکاشفہ میں آنحضرت کو اس سے بحیثیت مہدی امام دکھایا گیا اور بحیثیت مسیح مقتدی۔ اور دوسری احادیث میں اس کے ایک شخص ہونے کی وجہ سے مسیح موعود کو ہی امام قرار دے دیا گیا ہے۔ اگر کوئی شخص ہماری اس تعبیر کو درست نہ سمجھے تو دوسری احادیث کی روشنی میں جو مسیح اور مہدی کو ایک ہی شخص قرار دیتی ہیں، پہلی قسم کی احادیث کو رد کرنا پڑے گا۔ مگر رد کی بجائے تطبیق کو ترجیح حاصل ہے اس لئے ہم نے اسی کو اختیار کیا ہے۔

(۱۳) مودودی صاحب کی پیش کردہ روایت ۵ میں ہے کہ مسیح مسلمانوں کا امام بنے گا تو

جب اسے خدا کا دشمن (دجال) دیکھے گا تو دجال اس طرح پکھنے لگے گا جیسے نمک پانی میں پکھلتا ہے۔ اگر مسیح اسے اس حالت پر چھوڑ دے تو وہ خود پکھل جائے یہاں تک کہ ہلاک ہو لیکن خدا تعالیٰ اسے مسیح سے قتل کرائے گا اور وہ موننوں کو اپنے حربہ پر اس کا خون دکھائے گا۔

اس حدیث میں مسیح موعود کے ظہور پر دجال کی یہ حالت بیان کی گئی ہے کہ مسیح موعود کی روحانی تحریک سے ایک ایسی ہوا چلے گی کہ دجال کو یہ احساس پیدا ہو جائے گا کہ میری قوم کے معاشرہ میں ماڈہ پرستی آجائے کی وجہ سے ان کی مذہبی حالت آہستہ آہستہ اخبطاط پذیر ہو رہی ہے۔ اگر مسیح موعود انہیں اس حالت پر چھوڑ دیتے تو عیسائیت ماڈہ پرستی میں فنا ہو جاتی۔ لیکن چونکہ یہ امر اسلام کے لئے مفید نہ تھا۔ اس لئے مسیح موعود نے پادریوں کے خلاف اپنے اس حربہ کو استعمال کرنا تھا کہ حضرت مسیح ابن مریم طبعی عمر پا کروفات پا چکے ہیں۔ آپ نے اپنی جماعت کو اس حربہ میں عیسائیت کے موت کے آثار دکھادیئے ہیں اور انشاء اللہ تعالیٰ بالآخر بعیسائیت ختم ہو کر اسلام میں نیا روحانی جنم لے گی۔ وَمَا ذلِكَ عَلَى اللّٰهِ بَعْزِيزٌ۔

آخری گزارش

ہماری آخری گزارش اس موقعہ پر یہ ہے کہ مودودی صاحب نے مسلمانوں کو جو امید دلائی ہے کہ موجودہ ریاست فلسطین میں سے کوئی یہودی مسیح موعود کے دعویٰ کے ساتھ کھڑا ہو گا جو دراصل دجال ہو گا اور اسے قتل کرنے کے لئے حضرت عیسیٰ علیہ السلام آسمان سے اُتر آئیں گے یہ امید کبھی پوری نہ ہو گی کیونکہ خدا تعالیٰ کا مقرر کردہ مسیح موعود بر وقت امت محمدیہ میں ظاہر ہو چکا ہے الہذا اب کوئی مسیح آسمان سے نہیں آئے گا۔ خدا کے مقرر کردہ مسیح پاک پیشگوئی فرماتے ہیں کہ ”مسیح موعود کا آسمان سے اُترنا محض جھوٹا خیال ہے۔ یاد کرو کہ کوئی آسمان سے نہیں اُترے گا۔ ہمارے سب مخالف جواب زندہ موجود ہیں وہ تمام مریں گے

اور کوئی ان میں سے عیسیٰ بن مریم کو آسمان سے اُترتے نہیں دیکھے گا۔ اور پھر ان کی اولاد جو باقی رہے گی وہ بھی مرے گی اور ان میں سے بھی کوئی آدمی عیسیٰ ابن مریم کو آسمان سے اُترتے نہیں دیکھے گا اور پھر اولاد کی اولاد مرے گی اور وہ بھی مریم کے بیٹے کو آسمان سے اُترتے نہیں دیکھے گی۔ تب خدا ان کے دلوں میں گھبراہٹ ڈالے گا کہ زمانہ صلیب کے غلبہ کا بھی گزر گیا۔ اور دنیا دوسرے رنگ میں آگئی مگر مریم کا پیٹا عیسیٰ اب تک آسمان سے نہ اُترا۔ تب دانشمند یک دفعہ اس عقیدہ سے بیزار ہو جائیں گے۔ اور ابھی تیسرا صدی آج کے دن سے پوری نہیں ہو گی کہ عیسیٰ کے انتظار کرنے والے کیا مسلمان اور کیا عیسائی سخت نومید اور بدظن ہو کر اس جھوٹے عقیدہ کو چھوڑ دیں گے اور دنیا میں ایک ہی مذہب ہو گا اور ایک ہی پیشوں میں تو ایک تخت ریزی کرنے آیا ہوں سو میرے ہاتھ سے وہ تخت بویا گیا اور اب وہ بڑھے گا اور پھولے گا اور کوئی نہیں جاؤں کو روک سکے۔

(تذكرة الشہادتین ایڈ یشن اول ص 65 مطبوعہ ۱۹۰۳ء)

وَآخِرَ دَعْوَنَا أَنَّ الْحَمْدَ لِلَّهِ رَبِّ الْعَالَمِينَ

ضمیر علمی تبصرہ

مودودی صاحب نے اپنے رسالہ ”ختم نبوت“ میں امام غزالی علیہ الرحمۃ کی کتاب ”الاقتصاد“ کا ایک حوالہ اس بات کے ثبوت میں پیش کیا تھا کہ امام صاحب موصوف آیت خاتم النبیین اور لانبی بعدی کی تاویل و تخصیص کے قائل کو کافر قرار دیتے ہیں۔ مودودی صاحب نے امام غزالی کی طرف اپنے بیان میں تحقیقاتی کمیشن کے سامنے دس سوالوں کے جواب میں یہ حوالہ عربی زبان کا پیش کیا تھا اور رسالہ ختم نبوت میں اسی عربی عبارت کا ترجمہ پیش کیا تھا۔ وہ عبارت مع ترجمہ یہ تھی:-

عربی عبارت پیش کردہ مودودی صاحب

”إِنَّ الْأُمَّةَ فَهِمْتُ بِالْأَجْمَاعِ مِنْ هَذَا الْفَظْ أَفَهُمْ عَدْمٌ
الَّتِي بَعْدَهُ أَبَدًا وَعَدْمٌ رَسُولٌ بَعْدَهُ وَأَنَّهُ لَيْسُ فِيهِ تَأْوِيلٌ
وَتَخْصِيصٌ فَكَلَامُهُ مِنْ أَنواعِ الْهِنْدِيَانِ لَا يَمْنَعُ الْحُكْمُ بِتَكْفِيرِهِ
لَاَنَّهُ مُكَذِّبٌ لِهَذَا النَّصِّ الَّذِي أَجْمَعَتِ الْأُمَّةُ عَلَىَ أَنَّهُ غَيْرُ مُأْوِلٍ
وَلَا تَخْصُوصٌ“
(الاقتصاد صفحہ ۱۱۳)

اس کا اردو ترجمہ از مودودی صاحب

”امت نے بالاتفاق اس لفظ لانبی بعدی سے یہ سمجھا ہے کہ نبی صلی اللہ علیہ وسلم اپنے بعد کسی نبی اور کسی رسول کے کبھی نہ آنے کی تصریح فرمائچے ہیں اور یہ

کہ اس میں کسی تاویل و تخصیص کی کوئی گنجائش نہیں ہے۔ اب جو شخص اس کی تاویل کر کے اسے کسی خاص معنی کے ساتھ مخصوص کرے اس کا کلام محض بکواس ہے اس پر تکفیر کا حکم لگانے میں کوئی امر مانع نہیں ہے کیونکہ وہ اس نص کو جھٹا رہا ہے جس کے متعلق تمام امت کا اجماع ہے ” (رسالہ ختم نبوت صفحہ ۲۵-۲۶) ہم نے اپنے جوابی رسالہ ”علمی تبصرہ“ میں لکھا تھا:-

”جن الفاظ پر ہم نے خط کھٹک دیا ہے یہ الفاظ امام غزالی پر سراسرا فراء ہیں کیونکہ ان کی کتاب الاقتصاد صفحہ ۱۳-۱۱۳ پر ہرگز ایسے الفاظ موجود نہیں۔ جن کا ترجمہ یہ الفاظ ہو سکیں۔ (علمی تبصرہ صفحہ ۲۹)

اس جگہ ہم نے مودودی صاحب سے سوال نمبر ۱ کے ذیل میں لکھا تھا:-
کیا مودودی صاحب یا ان کے حامیوں میں یہ جرأت ہے کہ وہ خط کشیدہ عبارت مودودی صاحب کے پیش کردہ الفاظ میں الاقتصاد سے دکھا سکیں؟ ہرگز نہیں۔ ہرگز نہیں۔ ولو کانَ بِعْضُهُمْ لِبَعْضٍ ظَهِيرًا۔

چونکہ ہماری طرف سے یہ پُر زور چیلنج تھا کہ مودودی صاحب امام غزالی علیہ الرحمۃ کی طرف منسوب کردہ خط کشیدہ عبارت الاقتصاد سے دکھا نہیں۔ اور ہم نے تحدی سے کہا تھا کہ وہ ہرگز ایسا نہیں کر سکتے۔ لہذا مودودی صاحب نے اس کے بعد اپنے اس رسالہ ختم نبوت کا مضمون اپنی تفسیر تفہیم القرآن میں سورۃ الحزاب کی تفسیر کے ساتھ بطور ضمیمہ شائع کرتے ہوئے امام غزالی علیہ الرحمۃ کی طرف منسوب کردہ عبارت درج کرنے کی بجائے الاقتصاد کی اصل عبارت درج کر دی ہے مگر اس میں وہ خط کشیدہ فقرات موجود نہیں جو مودودی صاحب نے رسالہ ختم نبوت اور تحقیقاتی کمیشن کے سامنے اپنے پیش کردہ بیان میں درج کئے تھے اب مودودی صاحب کے اصل عبارت کو الاقتصاد سے پیش کرنے سے ظاہر ہو گیا کہ ان کی محترفہ عبارت الاقتصاد میں موجود

نہ تھی۔ اور یہ محرّفہ عبارت رسالہ ختم نبوت اور تحقیقاتی کمیشن کے سامنے اپنے بیان میں درج کر کے مودودی صاحب نے پبلک اور عدالت کو محرّفہ عبارت امام غزالی علیہ الرحمۃ کی طرف منسوب کر کے دھوکا دیا تھا۔ ضمیمہ تفہیم القرآن میں الاقتصاد کی اس عبارت کو درج کرتے ہوئے مودودی صاحب نے اس کے صفحہ ۱۳۶ پرفٹ نوٹ میں لکھا ہے:-

”امام غزالی کی اس رائے کو ہم ان کی اصل عبارت کے ساتھ اس لئے نقل کر رہے ہیں کہ منکرین ختم نبوت نے اس حوالہ کی صحت کو بڑے زور شور سے چلتی کیا ہے“

اس عبارت سے مودودی صاحب یہ ظاہر کرنا چاہتے ہیں کہ الاقتصاد سے اصل عبارت پیش کر کے گویا انہوں نے ہمارے اس چلتی کو نقل ثابت کر دیا ہے جو ہماری طرف سے بڑے زور شور سے کیا گیا تھا۔ وہ ہمیں منکرین ختم نبوت قرار دینے میں تباہ بالا لقب سے کام لے رہے ہیں کیونکہ جماعت احمدیہ آیت خاتم النبیین کے اجماعی معنوں کو تسلیم کرتی ہے۔ کیونکہ امّت محمدیہ کا اجماع خاتم النبیین اور حدیث لا نبی بعدهی کے معنوں پر اگر قرار دیا جائے تو اس کا مفہوم علمائے امّت کے نزدیک صرف یہ ہے کہ رسول کریم صلی اللہ علیہ وسلم کے بعد کوئی تشریعی اور مستقل نبی نہیں آ سکتا۔ اور یہی عقیدہ جماعت احمدیہ کا ہے۔ پس اگر مودودی صاحب جماعت احمدیہ کو منکرین ختم نبوت قرار دیں تو انہیں ان سب بزرگوں کو منکرین ختم نبوت قرار دینا پڑے گا جن کی عبارتیں ہم قبل از یہ اس رسالہ میں نقل کر چکے ہیں۔

بہر حال مودودی صاحب نے ضمیمہ سورہ احزاب میں امام غزالی کا جو حوالہ نقل کیا ہے اس میں

”ان الامة فهمت بالاجماع من هذا اللفظ انه افهم عدم النبي

بعد ابداً و عدم رسول بعدة والله ليس فيه تأويل ولا تخصيص

کے بعد کی یہ عبارت

وَمَنْ أَوَّلَهُ بِتَخْصِيصٍ فَكَلَامُهُ مِنْ أَنْوَاعِ الْهَذِيَانِ لَا يَمْنَعُ الْحُكْمَ

بِتَكْفِيرِهِ لَا نَهُ مَكْذُوبٌ لِهَذَا النَّصْ الَّذِي اجْعَلَتِ الْأَمَةُ عَلَى إِنَّهُ غَيْرُ مَأْوَلٍ

ولا مخصوص

جو انہوں نے تحقیقاتی کمیشن کے سامنے بیان میں امام غزالی کی طرف منسوب کی تھی مودودی صاحب کے ضمیمہ سورہ احزاب مندرجہ تفسیر تفہیم القرآن میں موجود نہیں۔ اسی عبارت کا ترجمہ مودودی صاحب نے اپنے رسالہ ختم نبوت میں درج کیا تھا:-

”اب جو شخص اس کی تاویل کر کے اسے کسی خاص معنی کے ساتھ مخصوص کرے اس کا کلام محض بکواس ہے جس پر تکفیر کا حکم لگانے میں کوئی امر مانع نہیں ہے کیونکہ وہ اس نص کو جھੁٹا رہا ہے جس کے متعلق تمام امت کا اجماع ہے“

(رسالہ ختم نبوت صفحہ ۲۵)

هم امام غزالی کی کتاب الاقتصاد کے رو سے یہ ثابت کرچکے ہیں کہ ان کے نزد یک اجماع کو جست قاطعہ ماننے میں بہت شبہات ہیں اس لئے وہ اجماع کے انکار کی بناء پر کسی کو کافر قرار نہیں دیتے بلکہ نظام معتزلی کو کافر قرار دیا جانے پر بھی انہیں اعتراض ہے جو سرے سے ہی اجماع کے منکر ہیں۔ اور نص کی تاویل کرنے والے کو بھی وہ نص کا مکذب قرار نہیں دیتے تو پھر آیت خاتم النبیین اور حدیث لانیٰ بعدی کی تاویل کرنے والے کو وہ کیسے کافر قرار دے سکتے تھے۔ پس مودودی صاحب کے ضمیمہ میں پیش کردہ اصل عبارت نے بھی مودودی صاحب کی صحافتی دیانت اور امانت کا پرده چاک کر دیا ہے اور رسالہ ختم نبوت اور ضمیمہ سورہ احزاب سے امام غزالی علیہ الرحمۃ کی الاقتصاد کے پیش کردہ دونوں عبارتوں کا تقابل اور موازنہ کرنے والے کے سامنے یہ بات آئینہ کی طرح سامنے آ جاتی ہے کہ رسالہ ختم نبوت اور تحقیقاتی

کمیشن کے سامنے امام غزالی کے حوالہ سے مودودی صاحب کی پیش کردہ عبارت سرا سحرف تھی اور اس عبارت کا حضرت امام غزالی علیہ الرحمۃ کی طرف منسوب کرنا مودودی صاحب کا امام غزالی پر سراسر افترا اتھا۔

پس مودودی صاحب ضمیمہ سورۃ الحزاب میں امام غزالی علیہ الرحمۃ کی الاقتضاد سے اصل عبارت پیش کر کے ہمارے چیلنج سے عہدہ برآئیں ہو سکے۔ بلکہ انہوں نے دراصل ہمارے چیلنج کے مقابلہ میں تو ہتھیار ڈال دیئے ہیں۔ مگر اس نکست کو چھپانے کے لئے ضمیمہ سورہ الحزاب کے فٹ نوٹ میں انہوں نے یہ عبارت لکھ دی ہے کہ

”امام غزالی کی اس رائے کو ہم ان کی اصل عبارت کے ساتھ نقل کر رہے ہیں
کہ منکرین ختم نبوت نے اس حوالہ کی صحت کو بڑے زور شور سے چیلنج کیا ہے۔“

مگر تحریف چھپائے سے چھپ نہیں سکتی۔ چنانچہ ہم اب بھی بڑے زور سے یہ اعلان کرتے ہیں کہ

مودودی صاحب کے رسالہ ختم نبوت اور تحقیقاتی کمیشن کے سامنے پیش کردہ ان کی امام غزالی علیہ رحمۃ کی طرف منسوب کردہ عبارت انکے ضمیمہ سورۃ الحزاب میں امام غزالی علیہ الرحمۃ کی پیش کردہ عبارت میں موجود نہیں۔ اور رسالہ ختم نبوت اور تحقیقاتی کمیشن کے سامنے پیش کردہ ہر دو عبارتیں محرف ہیں اور مودودی صاحب کی صحافتی دیانت و امانت کا ماتم کر رہی ہیں۔

جناب مودودی صاحب نے اب سورۃ الحزاب کی تفسیر کے ساتھ ضمیمہ میں الاقتضاد کی جو عبارت درج کی ہے اس میں بھی تحریف سے کام لیا ہے جس کی وجہ سے اس کا ترجمہ بھی بگاڑ دیا ہے۔ بہر حال وہ عبارت معادن کے ترجمہ کے درج کی جاتی ہے :-

”لو فتح هذا الباب
 اي باب انكار كون
 الاجماع حجّةً انجر الى
 امور شنيعة وهو ان قائلًا
 لو قال يجوزان يبعث
 رسول بعد نبينا محمد
 صلى الله عليه وسلم
 فيبعد التوقف في تكفيره
 ومستبعد استحالة ذلك
 عند البحث تستفيده من
 الاجماع لا محالة فان
 العقل لا يحييه وما نقل
 من قوله لانبىٰ بعدي ومن
 قوله تعالى خاتم
 النبیین فلا يعجز هذا
 القائل عن تاویله فيقول
 خاتم النبیین اراد به
 اولو العزم من الرسل، فان
 قال النبیین عام فلا
 يبعد تخصيص العام و
 قوله لانبىٰ بعدي لم يرد
 به الرسول وفرق بين
 النبی والرسول

اگر یہ دروازہ (یعنی اجماع کو جھت
 ماننے سے انکار کا دروازہ) کھول دیا
 جائے تو بڑی قیچ باتوں تک نوبت پہنچ
 جاتی ہے۔ مثلاً اگر کہنے والا کہے کہ
 ہمارے نبی صلی اللہ علیہ وسلم کے بعد
 کسی رسول کی بعثت ممکن ہے تو اس کی
 تکفیر میں تامل نہیں کیا جاسکتا لیکن
 بحث کے موقعہ پر جو شخص اس تکفیر میں
 تامل کونا جائز ثابت کرنا چاہتا ہو اسے
 لامحالہ اجماع سے کام لینا پڑیگا کیونکہ
 عقل اس کے عدم جواز کا فیصلہ دیتی
 ہے اور جہاں تک نقل کا تعلق ہے اس
 عقیدے کا قائل لانبی بعدی اور خاتم
 النبیین کی تاویل کرنے سے عاجز نہ
 ہوگا۔ وہ کہے گا کہ خاتم النبیین سے
 مراد اولو العزم رسولوں کا خاتم ہونا
 ہے۔ اور اگر کہا جائے کہ انبیاء کا الفاظ
 عام ہے تو عام کو خاص قرار دے دینا
 اس کے لئے کچھ مشکل نہ ہوگا اور لانبی
 بعدی کے متعلق وہ کہہ دے گا کہ لا
 رسول بعدی تو نبی کہا گیا اور رسول

والنبیٰ اعلیٰ مرتبة من اور نبیٰ میں فرق ہے اور نبیٰ کا مرتبہ رسول الرسول الی غیر ذالک من سے بلند تر ہے۔ غرض اس طرح کی بکواس بہت کچھ کی جاسکتی ہے اور محض لفظ کے اعتبار سے ایسی تاویلات کو ہم محال نہیں سمجھتے بلکہ ظواہر تشبیہ کی تاویل میں ہم اس سے بھی زیادہ بعد احتمالات کی گنجائش مانتے ہیں۔ اور اس طرح کی تاویلیں کرنے والے کے متعلق ہم یہ بھی نہیں کہہ سکتے کہ وہ نصوص کا انکار کر رہا ہے لیکن اس قول کے قائل کی تردید میں ہم کہیں گے کہ امت نے بالاتفاق اس لفظ (یعنی لا نبی بعدی) سے اور نبیٰ کے احوال کے قرائن سے یہ سمجھا ہے کہ حضور کا مطلب یہ تھا کہ آپ کے بعد نہ کبھی کوئی نبی آئے گا نہ رسول نیز امت کا اس پر بھی اتفاق ہے کہ اس میں کسی تاویل و تخصیص کی گنجائش نہیں ہے لہذا ایسے شخص کو منکر اجماع کے سوا کچھ نہیں کہا جاسکتا۔

ليس فيه تأويل ولا تخصيص فمنكرهذا لا يكون إلا منكر الاجماع
 (الاقتصادي الاعتقاد المطبعة
 الادبية مصر صفحه ۱۱۳)

جناب مولوی مودودی صاحب نے شروع عبارت میں ولو فتح هذا الباب کے آگے بریکٹ میں جو یہ الفاظ لکھے ہیں ”ای باب انکار کون الاجماع حجّۃ“ یہ الاقتصاد

کے الفاظ نہیں۔ یہ الفاظ دراصل مودودی صاحب کے خود ساختہ ہیں جن کے ذریعہ انہوں نے سیاق کلام میں تحریف کر دی ہے۔ امام غزالی یہ بتارہے تھے کہ اجماع کے انکار کی وجہ سے ہم کسی کو کافر قرار نہیں دیں گے ہمیں تو نظام معترض کو بھی کافر قرار دینے پر اعتراض ہے جو سرے سے اجماع کے وجود ہی کے منکر ہیں کیونکہ اجماع کے جھٹ ہونے میں بہت سے شبہات ہیں۔

اس کے بعد تحریر فرماتے ہیں کہ لو فتح هذا الباب لانجر الی امور شذیعة یعنی اگر اجماع کو جھٹ قرار دے کر اس کے انکار پر تکفیر کا دروازہ کھول دیا جائے تو یہ بہت سی خرابیاں پیدا کرنے کا موجب ہوگا

مودودی صاحب نے اس اصل سیاق کلام کو نظر انداز کر کے اس سیاقِ کلام کے بر عکس بریکٹ کی عبارت اپنے پاس سے گھٹ کر امام غزالی علیہ الرحمۃ کی طرف یہ ضمنوں منسوب کرنا چاہا ہے کہ اگر اجماع کے جھٹ ہونے سے انکار کا دروازہ کھول دیا جائے تو بڑی قیچی با توں تک نوبت پہنچ جاتی ہے۔ حالانکہ امام غزالی علیہ الرحمۃ اس کے بر عکس اس عبارت سے یہ بتانا چاہتے ہیں کہ اگر اجماع کو جھٹ قرار دے کر تکفیر کا دروازہ کھول دیا جائے تو اس سے بہت سی خرابیاں پیدا ہوں گی۔ پس مودودی صاحب نے امام موصوف کے کلام میں خود ساختہ بریکٹ بڑھا کر اس کے سیاق کو بگاڑنے میں سراسر تحریف سے کام لیا ہے۔ امام غزالی علیہ الرحمۃ تو اجماع کو جھٹ اس لئے نہیں مانتے کہ ان کے نزدیک اس کے جھٹ ہونے میں بہت سے شبہات ہیں اور اس جگہ یہ بتارہے ہیں کہ اس کے جھٹ ہونے کا دروازہ کھولنے پر اس سے بہت سی خرابیاں پیدا ہوں گی۔ پھر مثال کے طور پر وہ ایک خرابی کا یوں ذکر فرماتے ہیں کہ مثلاً اگر کوئی کہنے والا یہ کہہ کر ہمارے محمد صلی اللہ علیہ کے بعد کسی رسول کی بعثت جائز ہے تو (اجماع کو جھٹ قرار دینے کی وجہ سے - ناقل) اس کی تکفیر میں توقف نہیں ہو سکے گا۔ یہ ترجیح ہے فیبعد التوقف فی تکفیرہ کا۔ جس سے مراد ان کی یہ ہے کہ رسول کی آمد کے محل ہونے پر اجماع قرار دے کر

اگر اس اجماع کو جھت قرار دیا جائے تو پھر رسول کی آمد کو جائز قرار دینے والے کوفوراً کافر قرار دینا پڑے گا۔ مگر مودودی صاحب نے اس عبارت کا ایسا ترجمہ کر دیا ہے جس کا مفہوم یہ بن جاتا ہے کہ امام غزالی علیہ الرحمۃ نے ایسے شخص کی تکفیر میں تامل کو جائز نہیں رکھا اور انہوں نے یہ فتویٰ دے دیا ہے کہ وہ شخص ایسا کہنے سے بلا تامل کافر ہو جائے گا۔ پس *فیبعد التوقف في تکفیره* کہ ”اس کی تکفیر میں تامل نہیں کیا جاسکتا“، اصل سیاق کلام کے لحاظ سے درست ترجمہ نہیں بلکہ تحریف معنوی کا ارتکاب ہے امام غزالی کا مطلب یہ ہے کہ اجماع کو جھت قرار دینے کی صورت میں ایسے شخص کو فوراً کافر قرار دے دیا جائے گا حالانکہ یہ امر شنیع اور خرابی ہے جو اجماع کو جھت قرار دینے سے پیدا ہو گی اور ایسے شخص کی تکفیر پر منع ہو گی حالانکہ ایسے شخص کو کافر قرار دینا مناسب نہیں کیونکہ اجماع کا جھت ہونا خود مشتبہ ہے۔ اس عبارت کے بعد امام غزالی علیہ الرحمۃ لکھتے ہیں:-

”وَمُسْتَبِّدُ اسْتَحَالَةً ذَالِكَ عِنْدَ الْبَحْثِ يَسْتَمِدُّ مِنْ
الْاجْمَاعِ لَا حَالَةً فَإِنَّ الْعُقْلَ لَا يَجِيلُهُ وَمَا نَقْلَ فِيهِ مِنْ قَوْلِهِ
لَا نَبِيَّ بَعْدَهُ وَمَنْ قَوْلُهُ تَعَالَى خَاتَمُ النَّبِيِّينَ فَلَا يَعِزُّ هُذَا
الْقَائِلُ عَنْ تَأْوِيلِهِ“

اس عبارت کا ترجمہ سیاق کے لحاظ سے یہ ہے کہ تکفیر میں توقف کو اس موقعہ پر محال قرار دینے پر اصرار کرنے والا بحث کے وقت ناچار اجماع سے جھت پکڑے گا کیونکہ عقل تور رسول کا آنا محال قرار نہیں دیتی اور رسول کریم صلی اللہ علیہ وسلم کے قول لا نبی بعدی اور اللہ تعالیٰ کے قول خاتم النبیین کی تاویل سے وہ شخص جو رسول کی آمد کے جواز کا قائل ہے عاجز نہیں ہو گا۔

مودودی صاحب نے اس عبارت کا سیاق اپنی تحریف سے بدل دینے کی وجہ سے اس جگہ

مستبد کے لفظ کی بجائے مستبعد کا لفظ تحریف کر کے لکھ دیا ہے تا یتَبَعُ الدَّوْقَفُ فِي تَكْفِيرِهِ کا جو غلط ترجمہ انہوں نے کیا ہے اس سے اگلی عبارت کا جوڑ قائم ہو جائے۔ پھر اس سے اگلی عبارت فَإِنَّ الْعَقْلَ لَا يُحِيلُهُ کا درست ترجمہ یہ ہے کہ عقل رسول کی آمد کو محال قرار نہیں دیتی۔ مگر مودودی صاحب اس کا ترجمہ لکھتے ہیں، ”کیونکہ عقل اس کے عدم جواز کا فیصلہ دیتی ہے“ مودودی صاحب کے تبدیل کردہ سیاق کے لحاظ سے انکے غلط ترجمہ کا یہ مفہوم بن رہا ہے کہ عقل تکفیر میں توقف کے عدم جواز کا فیصلہ دیتی ہے گویا عقل تکفیر کو جائز قرار دے رہی ہے لیکن اگلی عبارت کا مودودی صاحب کا صحیح ترجمہ ”جہاں تک نقل کا تعلق ہے اس عقیدے کا قائل لا نبی بعدی اور خاتم النبیین کی تاویل کرنے سے عاجز نہ ہوگا“ اُن کے فَإِنَّ الْعَقْلَ لَا يُحِيلُهُ کے غلط ترجمہ کو رد کر رہا ہے اور صحیح ترجمہ یہ بتاتا ہے کہ عقل تو رسول کی آمد کو محال قرار نہیں دیتی، رہی نقل لا نبی بعدی اور خاتم النبیین کے الفاظ سوانح کی تاویل میں ایسا شخص عاجز نہیں ہوگا جو رسول کی آمد کے جواز کا قائل ہے اور چونکہ تاویل کرنے والے کی تکفیر نہیں کی جاسکتی اور عقلًا بھی رسول کا آنا محال نہیں اس لئے رسول کی آمد کو محال ثابت کرنے والا اُس شخص کی تکفیر کے لئے اجماع امت کو پیش کرے گا جس کے جھٹ ہونے کے باوجود میں امام موصوف بہت سے شبہات قرار دے چکے ہیں۔ چنانچہ آگے اس شخص کی تاویلات پیش کر کے مودودی صاحب کے ترجمہ کے مطابق امام غزالی بتاتے ہیں۔

”محض لفظ کے اعتبار سے ہم ایسی تاویلات کو محال نہیں سمجھتے جبکہ ظواہر تشییہہ کی تاویل میں ہم اس سے بھی زیادہ بعيد احتمالات کی گنجائش مانتے ہیں اور اس طرح کی تاویلیں کرنے والے کے متعلق ہم یہ بھی نہیں کہہ سکتے کہ وہ انصوص کا انکار کر رہا ہے۔“

پس مودودی صاحب کے اس ترجمہ سے بھی ثابت ہے کہ امام غزالی علیہ الرحمۃ نص کی

تاویل کرنے والے کو نص کا مکمل ب نہیں جانتے کہ اس کی تکفیر جائز ہو۔ کیونکہ امام غزالی اس سے پہلے وضاحت سے الاقتصاد میں لکھ چکے ہیں کہ وہ کلمہ لا الہ الا اللہ پڑھنے والے فرقوں کو جو کسی نص کی تاویل کریں نص کا مکمل ب قرار دے کر کافرنہیں ٹھہراتے۔

اس کے بعد کی عبارت میں امام غزالی علیہ الرحمۃ لکن الرد علی هذَا القائل سے لے کر فمکر هذَا لا یکون إِلَّا منکر الإِجْمَاعِ تک یہ بیان فرمائے ہیں کہ اس بحث میں رسول کی آمد کے قاتل کی تردید میں رسول کی آمد کو مجال قرار دینے والا بحث کنندہ یہی کہے گا کہ امت نے بالاتفاق اس لفظ یعنی لا نبی بعدی اور خاتم النبیین سے یہ سمجھا ہے کہ حضور صلی اللہ علیہ وسلم کا مطلب یہ تھا کہ آپ کے بعد کبھی کوئی نبی نہیں آئے گا۔ اور نہ کبھی رسول آئے گا اور اس میں کوئی تاویل اور تخصیص نہیں۔ سو اس صورت میں اس امر کا انکار کرنے والا صرف اجماع کا منکر ہو گا۔

اب اجماع کے منکر کے متعلق امام غزالی علیہ الرحمۃ، محولہ عبارت سے پہلے بتا چکے ہیں کہ اس کے جھت ہونے میں بہت سے شبہات ہیں۔ اور اس کو جھت قرار دے کر اس کا انکار کرنے والے کی تکفیر جائز نہیں کیونکہ ہمیں تو نظاً م معتزلی کی تکفیر پر بھی اسی وجہ سے اعتراض ہے جو سرے سے اجماع کے وجود کا منکر ہے۔

پس مودودی صاحب اس عبارت سے یہ دکھانا چاہتے ہیں کہ امام غزالی علیہ الرحمۃ کے نزدیک خاتم النبیین اور لا نبی بعدی کی تاویل کرنے والا اجماع کا منکر ہونے کی وجہ سے کافر ہو گا اور اس کی تکفیر میں تامل جائز نہیں ہو گا مگر یہ نتیجہ وہ ان کی عبارت کے سیاق میں لفظی اور معنوی تحریف سے نکال رہے ہیں۔ حالانکہ امام غزالی علیہ الرحمۃ کی محولہ عبارت سے یہ نتیجہ نکالتا مودودی صاحب کا امام موصوف پر افتراق عظیم ہے۔ پہلے مودودی صاحب نے رسالہ ختم نبوت میں اور تحقیقاتی کمیشن کے سامنے بیان میں ان کی محولہ عبارت میں خطernak تحریف

کی تھی۔ اب تیسری مرتبہ صمیمہ تفسیر سورہ احزاب میں ان پر یہ افتراء باندھ رہے ہیں حالانکہ ان کی عبارت سے ایسے شخص کی تکفیر کا مضمون اخذ کرنا الاقتصاد کی عبارتوں کی روح کو کچلنے اور اس صداقت کا خون کرنے کے مترادف ہے جسے امام غزالی علیہ الرحمۃ الاقتصاد میں پیش کر رہے ہیں کہ تاویل کرنے والے کو نص کامکذب اور کافر قرآنیں دیا جاسکتا اور نہ وہ اجماع کے منکر کو کافر قرار دینا چاہتے ہیں کیونکہ اجماع کے جھٹ ہونے میں بہت سے شبہات ہیں۔ امام غزالی علیہ الرحمۃ تو الاقتصاد میں یہ بیان فرمار ہے ہیں کہ ایسے لوگ کلمہ لا إلهَ إِلاَّ اللَّهُ کے قائل ہونے کی وجہ سے کافر قرار دیا جانے سے محفوظ ہوں گے ان کے نزدیک کلمہ لا إلهَ إِلاَّ اللَّهُ کے قائل مسلمان کو مذکورہ وجہ سے کافر قرار دینا بہت بڑا گناہ ہے۔

واضح رہے کہ جماعت احمدیہ خاتم النبیین کے حقیقی معنے ختم کے لغوی معنے تاثیر اشیٰ اور اثر حاصل کے لحاظ سے آنحضرت صلی اللہ علیہ وسلم کو تمام انبیاء کے ظہور میں موثر ذریعہ مان کر بلا تاویل و تخصیص خاتم النبیین یقین کرتی ہے اور یہی معنے حضرت مولوی محمد قاسم صاحب نانوتوی نے اصل اور مقدم معنے قرار دیئے ہیں اور آخری نبی ہونے کو ان معنی کے لوازم میں سے قرار دیا ہے۔

اب اگر خاتم النبیین کے معنے مجازی لے کر آنحضرت صلی اللہ علیہ وسلم کو علی الاطلاق آخری نبی قرار دیا جائے اور لانبی بعدی میں لانفی جنس کا قرار دے کر یہ معنے کئے جائیں کہ آنحضرت صلی اللہ علیہ وسلم کے بعد کس قسم کا کوئی نبی نہیں تو حضرت عیسیٰ علیہ السلام کی آمد کے جواز کے لئے ان ہر دون صور میں تاویل یا تخصیص کے بغیر چارہ نہیں ہوگا اگر یہ قول درست ہو کہ تمام امت کا اس پر اجماع ہے کہ خاتم النبیین اور لا نبی بعدی میں تاویل و تخصیص نہیں تو حضرت عیسیٰ نبی اللہ علیہ السلام کے آنحضرت صلی اللہ علیہ وسلم کے بعد آنے کا جواز نکالنا ان صور کی تاویل و تخصیص ہی ہوگا لہذا اس فتویٰ کی زد میں مودودی صاحب بھی آتے ہیں جو

سابق نبی کی حیثیت میں مسیح کے آنحضرت صلی اللہ علیہ وسلم کے بعد آنے کے قائل ہیں کیونکہ حدیث لا نبی بعدی میں لافی جنس کا ہے جو اپنے عام معنوں کے لحاظ سے علی الاطلاق نئے اور پرانے نبی کی آمد میں روک ہوگا۔ پس خاتم النبیین اور لا نبی بعدی کی موجودگی میں پرانے نبی کی آمد کا جواز نکالنا آنحضرت صلی اللہ علیہ وسلم کے علی الاطلاق آخری نبی ہونے کے منافی ہے۔ اس لئے علماء کے لئے حضرت عیسیٰ علیہ السلام کی آمد کی صورت میں ان نصوص کی تاویل و تخصیص کے سوا کوئی چارہ نہیں ہے۔ لا نبی بعدی کی تاویل علماء نے یہ کی ہے کہ آنحضرت صلی اللہ علیہ وسلم کے بعد کوئی شارع نبی نہیں آ سکتا جو آنحضرت صلی اللہ علیہ وسلم کی شریعت کو منسوخ کرے لہذا حضرت عیسیٰ علیہ السلام کی آمد میں لا نبی بعدی کی حدیث روک نہیں۔ کیونکہ وہ بقول ان علماء کے آنحضرت صلی اللہ علیہ وسلم کی شریعت کے تابع ہو کر آئیں گے اور آپ کے امتی ہوں گے۔ یہاں کرتاویل تخصیص نہیں تو اور کیا ہے۔

اس جگہ یا تو لا نبی بعدی میں نبی کے عموم کو خاص مفہوم دے کر توڑا گیا ہے۔ یا لفظ نبی کی تاویل تشریعی نبی کی گئی ہے۔ یہی حال خاتم النبیین کے معنی مطلق آخری نبی ترک کر کے تاویل و تخصیص سے حضرت عیسیٰ علیہ السلام کی آمد کا جواز نکانے کا ہے کہ آنحضرت صلی اللہ علیہ وسلم پیدا ہونے میں آخری نبی ہیں یا شریعت لانے میں آخری نبی ہیں۔ یہ معنی النبیین کے عموم کی سراسر تخصیص ہیں۔ پس یہ سب تاویل و تخصیص کرنے والے بوجب فتویٰ مودودی صاحب کا فرقہ رپائے اور خود مودودی صاحب بھی اپنے اس فتویٰ کی زدیں ہیں۔

اصل حقیقت یہ ہے کہ امت کا اجماع صرف اس بات پر ہوا ہے کہ آنحضرت صلی اللہ علیہ وسلم کے بعد کوئی تشریعی اور مستقل نبی نہیں آ سکتا امت محمدیہ میں مسیح موعود نبی اللہ غیر تشریعی نبی ہوگا اور آنحضرت صلی اللہ علیہ وسلم کا امتی بھی۔ اس اجماع میں جماعت احمدیہ شریک ہے۔ ہمیں اختلاف زمانہ حال کے علماء سے مسیح موعود کی صرف شخصیت میں ہے اس کے اس منصب

پر آنے میں اختلاف نہیں کہ وہ ایک پہلو سے نبی ہو گا اور ایک پہلو سے اُمّتی۔ ایسے نبی کا آناء علماء نے ختم نبوت کے منانی نہیں جانا۔

پس جماعتِ احمد یہ کو ختم نبوت کا منکر اور اجماع امت کا منکر قرار دینا محض مودودی صاحب کا افتراء ہے۔

.....☆.....☆.....☆.....